

حلٰ مختلف الحدیث: صاحب بذل المجهود کا اسلوب و منجع

مفتی محمد ہارون * / ڈاکٹر محمد شہباز منجع **

ABSTRACT

Ilm Mukhtalaf al-Hadīth, the science of harmonizing the contradictory Ḥadīth narrations, is of vital importance in interpreting the Ḥadīth texts. With this perspective, the present article studies a multi-voluminous commentary of a well known classical Ḥadīth corps *Sunan Abī Dāwūd*, penned by an Indian scholar Khalīl Aḥmad Sahāranpūrī (d. 1927 AD), called *Badrī al-Majbūd fi Hall Sunan Abī Dāwūd*. This study finds that Sahāranpūrī integrates both the received classical methods of jurists (*uṣūliyyīn*) and traditionists (*muhaddithīn*) for interpreting and harmonizing the Ḥadīth texts. It argues that although Sāharanpūrī belongs to the traditional camp, he views the existed tradition with critical lens. Equally being aware of the challenges of modernity, he engages himself for resolving its issues in a logical way.

علم مختلف الحدیث، اصول حدیث کے ان بنیادی مباحثت میں شمار کیا جاتا ہے جن سے واقفیت حدیث کے طالب علم کے لیے ازیس ضروری ہے، اس کے بغیر انسان نہ تو حدیث کے صحیح مفاہیم و مطالب کا دراک کر سکتا ہے اور نہ اس سے مسائل ہی کا استنباط؛ اس علم کی اہمیت کے پیش نظر محدثین عظام نے علم مختلف الحدیث پر مختلف پہلوؤں سے نہایت محققانہ کام کیا، اس سلسلے میں مستقل تصانیف بھی منصہ شہود پر آئیں اور شارحین حدیث نے کتب احادیث کی شروحات میں بھی، کہیں بسط و تفصیل کے ساتھ اور کہیں اجمال و اختصار کے ساتھ، اس پر گفت گوکی ہے۔ حل مختلف الحدیث کے حوالے سے جن شارحین حدیث نے لکھا ہے ان میں صاحب بذل المجهود، مولانا غلیل احمد سہارن پوری (م ۱۳۲۶ھ / ۱۹۴۷ء) کا نام نمایاں دکھائی دیتا ہے۔ زیرِ نظر سطور میں یہ دیکھنا

* پی-ائی-اے کالر، شعبہ علوم اسلامیہ، یونیورسٹی آف سرگودھا، سرگودھا

** اسٹینٹ پروفیسر، شعبہ علوم اسلامیہ، یونیورسٹی آف سرگودھا، سرگودھا

مقصود ہے کہ مولانا سہارن پوری نے اپنی عربی زبان میں شائع شدہ شرح سنن ابی داؤد موسوم بہ بذل المجهود فی حل سنن أبي داؤد میں علم مختلف الحدیث کی پیچیدہ اور مشکل آجات کو کس انداز سے حل کیا ہے؟

مختلف الحدیث کا معنی، مفہوم اور اہمیت

حل مختلف الحدیث میں مولانا سہارن پوری کے منسج و اسلوب پر بحث سے قبل ضروری معلوم ہوتا ہے کہ مختلف الحدیث کے معنی و مفہوم اور اہمیت کو مختصرًا واضح کر دیا جائے۔

مختلف الحدیث کا لغوی مفہوم

لفظ ”مختلف“، ”اختلاف“ سے نکلا ہے جو کہ ”اتفاق“ کی ضد ہے، اس کا معنی ہے کسی چیز کا کسی کے مخالف ہونا۔ عرب میں کہا جاتا ہے: تخالف القوم واختلفوا۔ یہ اس وقت بولا جاتا ہے جب کوئی کسی کے خلاف ہو جائے۔^(۱) ابن منظور افریقی (ام ۱۷۵ھ) لسان العرب میں لکھتے ہیں: ”ويقال : تخالف الأمران واختلفا ، إذا لم يتفقا وكل ما لم يتساوا : فقد تخالف واختلف .“^(۲) (جب دو معاملے یادو چیزیں آپس میں ایک دوسرے کے خلاف ہو جائیں اور ایک دوسرے کے مساوی نہ رہیں تو اس وقت کہا جاتا ہے: تخالف واختلف۔ ”یعنی وہ ایک دوسرے کے خلاف ہو گئے۔“)

قرآن کریم میں ایک جگہ ﴿مُخْلِفًا أَكْلُهُ﴾^(۳) (جن میں کھانے کی چیزیں مختلف ہوتی ہیں)^(۴) کے الفاظ آئے ہیں۔ اکل کے معنی پھل کے ہیں، متعلقہ آیت میں ایک درخت کے حوالے سے فرمایا گیا ہے کہ اس سے بہت ساری مختلف چیزیں نکلتی ہیں، ان میں سے بعض تو کھائی جاتی ہیں، جیسے اس درخت کا پھل، اور بعض نہیں

۱ - محمد بن یعقوب مجددین فیروز آبادی، القاموس المحيط، بذیل مادہ: خ ل ف؛ احمد بن محمد فیروی، المصباح المنیر فی

غريب الشرح الكبير للرافعی، بذیل مادہ: خ ل ف

۲ - ابوالفضل جمال الدین محمد بن مکرم بن منظور افریقی، لسان العرب، بذیل حرف: ف، فصل الخاء المعجمة

۳ - الأنعام: ۱۳۱

۴ - اشرف علی تھانوی، بیان القرآن، لاہور، تاج کمپنی لائبریری، ص ۷۷۱

کھائی جاتیں، جیسے اس پھل کی گھٹلی وغیرہ۔^(۵) امام راغب اصفہانی (م ۵۰۳ھ) کے مطابق کسی حالت یا قول میں ایک دوسرے کے خلاف طریق کار اختیار کرنا، اختلاف کہلاتا ہے۔ پھر لوگوں کا باہم کسی بات میں اختلاف کرنا عموماً نزاع اور جدل کا سبب بنتا ہے، اس لیے اختلاف کا لفظ استعارتاً نزاع اور جدل کے معنی میں بھی استعمال ہونے لگا۔^(۶) علاوہ ازیں اختلاف ایک ہی قسم کا نہیں ہوتا بلکہ اہل علم نے اس کی کئی اقسام ذکر کی ہیں۔ امام ابو بکر جصاص (م ۷۰۳ھ) نے احکام القرآن میں اختلاف کو تین انواع میں تقسیم کرتے ہوئے لکھا ہے:

فإن الاختلاف على ثلاثة أوجه: الاختلاف تناقض: وهو يدعو أحد الشيئين إلى فساد الآخر،

واختلاف تفاوت: هو أن يكون بعضه بليغاً وبعضه مرذولاً ساقطاً، وهذا الضربان من

الاختلاف منفيان عن القرآن وهو إحدى دلالات إعجازه... والثالث اختلاف التلاؤم وهو أن

يكون الجميع متلائماً في الحسن كاختلاف وجوه القراءات ومقدابر الآيات واختلاف الأحكام

في الناسخ والمسوخ.^(۷)

اختلاف کی تین اقسام ہیں: پہلی قسم اختلاف تناقض ہے؛ اور وہ یہ ہے کہ دو چیزوں میں سے ایک دوسری کے فساد کا تقاضا کرے۔ دوسری قسم اختلاف تفاوت ہے؛ اور وہ یہ ہے کہ کلام کا کچھ حصہ تو فصاحت و بلاغت کے اعلیٰ معیار اور بیانے پر ہو جب کہ دوسر ا حصہ بالکل سطحی نویعت کا ہو۔ قرآن مجید ان دونوں قسم کے اختلافات سے پاک ہے، اور یہ چیز قرآن کے دلائل اعجاز میں سے ہے۔ تیسرا قسم اختلاف تلاؤم ہے؛ وہ یہ کہ پورا کلام حسن و صفات میں برابر ہو، مگر الفاظ کا رد و بدل ہو۔ جیسے وجوہ قراءات میں اختلاف، قرآن کریم کی آیات میں کمی بیشی اور ناسخ منسوخ وغیرہ۔

اختلاف کے ساتھ ملتے جلتے الفاظ میں سے ”تضاد“ اور ”تناقض“ بھی ہیں، آگے چلنے سے قبل ان کے بارے میں جان لینا مناسب معلوم ہوتا ہے۔

تضاد، باب تفاصیل کا مصدر ہے جس کے معنی ایک دوسرے کی ضد کے آتے ہیں، یہ دراصل علم بدیع کی ایک اصطلاح ہے۔ چنانچہ علم بدیع میں تضاد کہتے ہیں: کلام میں ایسے الفاظ استعمال کرنا جن کے معنی ایک دوسرے کی ضد اور مقابل ہوں۔^(۸) جب کہ تناقض کا الغوی مفہوم ایک چیز کا دوسری چیز کو توڑ دینا، کسی عمارت کا ٹوٹ جانا، کسی

-۵ محمد بن جریر طبری، جامع البيان في تأويل آي القرآن، مصر، دار المعارف، ۱۴۰۵ھ، ج ۱۲، ص ۱۵۷

-۶ حسين بن محمد الاصفہانی، المفردات في غريب القرآن، ت: محمد سید گیلانی، بیروت، دار المعرفة، س-ن، ص ۳۸

-۷ ابو بکر احمد بن علی جصاص، أحكام القرآن، لاہور، سہیل اکیڈمی، س-ن، ج ۲، ص ۲۱۳، ۲۱۵

-۸ ابوالاعجاز حفیظ صدیقی، کشف تقدیری اصطلاحات، اسلام آباد، مقتدرہ قوی زبان، ط ۲، ۱۹۸۵ء، ص ۳۹

رسی کا کھولنا، کسی عقد کا توڑنا، وعدے کو توڑنا وغیرہ بیان ہوا ہے۔^(۹) مختصر یہ کہ لفظ مختلف، اختلاف سے نکلا ہے، جس کے لغوی معنی ایک چیز کے دوسری کے خلاف ہونے کے ہیں۔ اہل علم کے ہاں اختلاف کی متعدد اقسام ہیں، اختلاف کے معانی میں تضاد و تماقش کے الفاظ بھی مستعمل ہیں۔

مختلف الحدیث کا اصطلاحی مفہوم

مختلف الحدیث کے اصطلاحی معنی میں علماء اصولیین میں اختلاف پایا جاتا ہے، اس کی حقیقت یہ ہے کہ اس لفظ کو ضبط کرنے میں اختلاف ہے، اس کو لام کے فتح (زبر) کے ساتھ پڑھیں گے (مختلف) یا لام کے کسرہ (زیر) کے ساتھ (مختلف)، ہر دو صورت میں اس کی تعریف الگ ہو گی۔ ثانی الذکر صورت میں اس کی تعریف یوں کی گئی ہے: الحدیث الذي عارضه ظاهراً مثله۔^(۱۰) یعنی مختلف الحدیث وہ حدیث ہے جو کسی دوسری حدیث کے ظاہری معنی میں معارض ہو۔ اور اول الذکر صورت میں اس کی تعریف کی گئی ہے: أن يأتي حديثان متضادان في المعنى ظاهراً۔^(۱۱) یعنی دو ایسی حدیثیں جو ایک دوسری کے ظاہری معنی کے اعتبار سے مخالف ہوں۔ گویا یہی تعریف کی صورت میں نفس تضاد اور اختلاف مراد ہے۔

-۹ ملاحظہ ہو: غلیل بن احمد فراہیدی، کتاب العین مرتباً على حروف الجيم، به ذیل مادہ: ن ق ض؛ ابو الحسن احمد بن فارس بن زکریا ابن فارس، معجم مقایيس اللغة، به ذیل مادہ: ن ق ض؛ ابو الفضل جمال الدین محمد بن مکرم بن منظور الافرقی ابن منظور، لسان العرب، حرف الضاد، به ذیل مادہ: ن ق ض؛ محب الدین ابو فیض سید محمد مرتضی زبیدی، تاج العروس من جواهر القاموس، به ذیل مادہ: ن ق ض

-۱۰ احمد بن علی ابن حجر عسقلانی، شرح نخبة الفكر في مصطلح أهل الأثر، ت: الشیخ محمد عوض و محمد غیاث الصبان، ط ۱۳۱۰، ص ۲۱-۲۲؛ محمد محمد السماجی، المنهج الحدیثی في علوم الحدیث، مصر، جامعة الأزهر، ۱۹۶۲ء، ص ۲۳

-۱۱ جلال الدین سیوطی، تدریب الراوی شرح تقریب النووی، ت: ابو عبد الرحمن عویضۃ، بیروت، دار الكتب العلمیة، ط ۱، ۱۴۱۷ھ / ۱۹۹۶ء، ج ۲، ص ۱۹۶؛ محمد بن اسماعیل امیر یمنی صنعائی، توضیح الأفکار شرح تنقیح الأنظار فی علوم الآثار، بیروت، دار الكتب العلمیة، ط ۱، ۱۴۱۸ھ، ج ۲، ص ۷۲۳

یہاں یہ وضاحت بھی ضروری معلوم ہوتی ہے کہ مختلف الحدیث کی علمانے جہاں بھی تعریف کی ہے وہاں ”ظاہراً“ کے الفاظ ضرور ذکر کیے ہیں۔ اس سے مقصود یہ واضح کرنا ہوتا ہے کہ نبی کریم ﷺ کی سنن میں حقیقت میں کوئی تعارض یا اختلاف نہیں، بلکہ جو اختلاف بھی نظر آتا ہے وہ صرف اور صرف ظاہری معنی سے تعلق رکھتا ہے۔ خطیب بغدادی (م ۴۲۳ھ) ابو بکر قلابی (م ۴۰۳ھ) کے حوالے سے لکھتے ہیں: ”وکل خبرین علم أن النبی تکلم بهما فلا یصح دخول التعارض فیهما علی وجهه، وإن كان ظاهرهما متعارضین.“^(۱۲) (ہر دو ایسی باتیں جن کے بارے میں ہمیں معلوم ہو کہ وہ نبی کریم ﷺ کی ہیں، تو ان میں کبھی بھی حقیقی تعارض نہیں ہو سکتا، اگرچہ ان میں ظاہری طور پر تعارض نظر آ رہا ہو۔)

علم مختلف الحدیث کی اہمیت

علم مختلف الحدیث، اصولِ حدیث کی ان بنیادی اور اساسی شاخوں میں سے ایک ہے کہ جس سے واقفیت حاصل کیے بغیر نہ تو حدیث کو کماحقة سمجھا جا سکتا ہے اور نہ شرعی احکام کے استباط ہی میں مدل سکتی ہے، یہی وجہ ہے کہ ابتداء ہی سے یہ علم، محدثین اور فقهاء کی توجہ کا مرکز رہا ہے، مزید برآں اس علم کی اہمیت اس وجہ سے بھی زیادہ ہو جاتی ہے کہ مستشرقین، زنادقه اور منکرین حدیث ظاہری طور پر متعارض نظر آنے والی احادیث پر اعتراضات اور شکوک و شبہات کا اظہار کرتے ہیں تو اسی علم کی واقفیت سے ان کا مسکت جواب دیا جاسکتا ہے۔

علم مختلف الحدیث کی مشہور تالیفات

علم مختلف الحدیث کی غیر معمولی اہمیت کے پیش نظر اس پر لکھنے اور دادِ تحقیق دینے کا سلسلہ ابتداء ہی سے شروع ہو گیا۔ مرورِ زمانہ کے ساتھ ساتھ اس سلسلے میں بہت سی تصانیفِ منظر عام پر آئیں، یہاں ان میں سے چند کا مختصر ذکر کیا جاتا ہے:

-۱۲- احمد بن علی خطیب بغدادی، الكفاية في علوم الرواية، ت: احمد عمرہاشم، بیروت، دار الكتاب العربي، ۱۴۰۶ھ،

اختلاف الحدیث

یہ کتاب مشہور فقیہ امام محمد بن ادريس شافعی (م ۲۰۳ھ) کی ہے، یہ اس علم میں لکھی جانے والی کتابوں میں سب سے قدیم کتاب ہے، بلکہ کہا جاتا ہے کہ اس فن کی سب سے پہلی کتاب ہی یہی ہے۔^(۱۲) اس کتاب میں اس علم کے تمام مسائل سے بحث نہیں کی گئی، بلکہ اہم مسائل کے ذکر پر اتفاقاً کیا گیا ہے۔

تاویل مختلف الحدیث

یہ ابو محمد عبد اللہ بن مسلم بن قتیبہ دینوری (م ۲۷۶ھ) کی تالیف ہے، اس میں خاص طور پر ان لوگوں کا رد کیا گیا ہے جنہوں نے متعارض احادیث پر اشکالات وارد کیے ہیں۔ خاص طور پر طاً م معززی^(۱۳) کے اعتراضات کے بڑے مدلل انداز میں مسکت جوابات دیے گئے ہیں۔ اس کے علاوہ مؤلف نے ان تمام روایات کا استقصا کرنے کی کوشش کی ہے جن میں بہ ظاہر تعارض نظر آتا ہے، اور ساتھ ہی ان کے جوابات بھی ذکر کیے ہیں۔

مشکل الآثار

یہ کتاب علامہ ابو جعفر احمد بن محمد طحاوی (م ۳۲۱ھ) کی ہے۔ اس میں صرف مختلف الحدیث ہی کو ذکر نہیں کیا گیا، بلکہ اس کے ساتھ ساتھ مشکل الحدیث کی بڑی دقیق اور گنجک بخشنوں کو بڑے خوب صورت اسلوب میں بیان کیا گیا ہے۔

مشکل الحدیث

یہ ابو بکر محمد بن الحسن بن فورک انصاری اصبهانی (م ۳۰۶ھ) کی تالیف ہے، جیسا کہ مقدمے میں مؤلف کے بیان سے ظاہر ہے۔ اس کتاب میں ان مشہور احادیث کو ذکر کیا گیا ہے جن میں بہ ظاہر تعارض نظر

-۱۲ محمد بن محمد ابو شہبہ، الوسيط في علوم و مصطلح الحديث، جده، عالم المعرفة، ۱۴۰۳ھ، ۱۹۸۳ء، ص ۲۵۳۔
-۱۳ نظام معززی کا پورا نام اسحاق بن ابراہیم بن یار بصری ہے، بہت بڑے متكلم، صاحب تصانیف اور معززی کے شیوخ میں شمار کیے جاتے ہیں۔ بعض حضرات نے ان کو ان کے کفریہ عقائد کی بنا پر کافر قرار دیا ہے، جب کہ بعض حضرات نے ان کو دین برائیہ کا پیروکار قرار دیا ہے۔ یہ لوگ ہیں جو انہیا کی نبوت کا انکار کرتے ہیں اور قیامت کے مکفر ہیں۔ ان کی وفات ۱۲۱ھ میں ہوئی۔ ملاحظہ ہو: ابو عبد اللہ محمد بن احمد بن عثمان ذہبی، سیر أعلام البلاء، ت: شعیب الارناؤط و دیگر، بیروت، مؤسسة الرسالة، ط ۹، ۱۴۱۳ھ، ج ۱۰، ص ۵۳۱۔

آتا ہے اور جن پر ملحدین، زنا دقه اور دیگر اعداءِ اسلام نے اعتراضات کیے ہیں۔ مصنف نے اعتراضات ذکر کرنے کے بعد ان کے جوابات فراہم کرنے کی قابل تدریکوشش کی ہے۔

اس کے علاوہ محدثین نے شروعاتِ احادیث میں بھی مختلف الحدیث کے حوالے سے کیے جانے والے اعتراضات کے مسکت جوابات دیے ہیں؛ ان محدثین میں علامہ خطابی (م ۳۸۸ھ) حافظ ابن حجر (م ۶۸۵ھ) علامہ عینی (م ۸۵۲ھ) اور علامہ نووی (م ۶۷۰ھ) وغيرہ شامل ہیں۔

مختلف الحدیث اور مشکل الحدیث میں فرق

مختلف الحدیث اور مشکل الحدیث میں مقابل سے پتا چلتا ہے کہ ان کے درمیان عموم خصوص کی نسبت پائی جاتی ہے۔ مشکل الحدیث عام ہے اور مختلف الحدیث خاص۔ اور یہ قاعدہ ہے کہ جہاں خاص ہوتا ہے وہاں عام بھی ہوتا ہے، لیکن جہاں عام ہو وہاں خاص کا پایا جانا ضروری نہیں ہوتا۔ دو باہم متعارض احادیث کو مختلف الحدیث کہا جاتا ہے، جب کہ مشکل الحدیث بہت وسیع ہے۔ اس ضمن میں اہم نکات درج ذیل ہیں:

- بسا اوقات کسی حدیث کے نفس معنی ہی میں إشكال پیدا ہو جاتا ہے، حالاں کہ اس حدیث کا کسی دوسری حدیث کے ساتھ کوئی تعارض بھی نہیں ہوتا، ایسی حدیث مشکل الحدیث تو ہے لیکن مختلف الحدیث نہیں ہے۔
- بسا اوقات ایک حدیث کا کسی آیتِ قرآنی کے ساتھ بہ ظاہر تعارض ہوتا ہے، ایسی حدیث بھی مشکل الحدیث تو ہے لیکن مختلف الحدیث نہیں۔
- کبھی کسی حدیث کا بہ ظاہر کسی اجتماعی مسئلے کے ساتھ تعارض ہوتا ہے، یہ حدیث بھی مشکل الحدیث تو ہے لیکن مختلف الحدیث نہیں۔
- کبھی کوئی حدیث، قیاس کے متعارض نظر آتی ہے، ایسی حدیث کو بھی مشکل الحدیث ہی کہا جاتا ہے۔
- کبھی کوئی حدیث کسی عقليٰ نتیجے کے معارض ہوتی ہے، ایسی حدیث بھی مشکل الحدیث ہی ہے۔^(۱۵)
- کبھی کوئی حدیث بعض حقائق علمیہ کے معارض ہوتی ہے، اسے بھی مشکل الحدیث ہی کہا جاتا ہے۔^(۱۶)

-۱۵- اسامہ عبد اللہ خیاط، مختلف الحدیث بین المحدثین والاصولین الفقهاء، ریاض، دار الفضیلۃ، ۱۴۲۱ھ۔

۲۰۰۱، ص ۳۳

-۱۶- ابو شہبہ، مرجح سابق، ص ۳۳۳-۳۳۴

حاصل یہ کہ مشکل الحدیث عام ہے اور مختلف الحدیث خاص، لہذا جہاں مختلف الحدیث پایا جائے گا وہاں مشکل الحدیث بھی ہو گا؛ لیکن جہاں مشکل الحدیث ہو، وہاں مختلف الحدیث کا ہونا ضروری نہیں۔

مختلف الحدیث کی شرائط

اس بات کو جاننے کے ساتھ ساتھ کہ احادیث میں جہاں کہیں تعارض نظر آتا ہے وہ حقیقی نہیں بلکہ ظاہری ہوتا ہے، ان شرائط کی معرفت بھی ضروری ہے جن کے بغیر علماء محققین کے نزدیک اختلاف و تعارض کا تتحقق نہیں ہو سکتا۔ یہ شرائط حسب ذیل ہیں:

۱. جن احادیث میں تعارض نظر آ رہا ہو وہ حدیث مقبول کی نوع میں سے ہوں۔ اگر ان میں سے کوئی ایک حدیث مردو دو کی قبیل سے ہوئی تو اسے مختلف الحدیث نہیں کہا جائے گا۔ اس لیے کہ تعارض کا ثبوت ہو، ہی اس وقت سکتا ہے جب دو ایسی احادیث جو کم از کم درجہ مقبول کو پہنچی ہوں، ایک دوسرے کے معارض ہوں۔
۲. مختلف الحدیث کے تتحقق ہونے کے لیے یہ بات بھی ضروری ہے کہ جو حدیث بہ ظاہر متعارض ہے وہ ظاہری معنی ہی میں متعارض ہو، وہ اخبار و آثار جن کا اول ان کے آخر کو یا آخر، اول کو فاسد کر رہا ہو، متعارض قرار نہیں دیے جائیں گے۔
۳. حدیث معارض کم از کم ایسی ہو کہ اسے بہ طور دلیل کے پیش کیا جاسکے، اگرچہ جس حدیث سے اس کا معارض ہے صحیح اور حسن ہونے میں اس کے پائے کی نہ ہو؛ لہذا حدیث معارض، ضعیف ہو تو تعارض نہیں مانا جاتا؛ البتہ اگر حدیث ضعیف کو شواہد اور متابعات میسر ہو جائیں تو وہ اس قابل ہو جاتی ہے کہ اس کا تعارض قبول کر لیا جائے۔^(۱۷)
۴. دو متعارض حدیثوں میں رفع تعارض ممکن بھی ہو۔

تعارض و عدم تعارض کے اعتبار سے اقسام حدیث

علماء نے تعارض اور عدم تعارض کے اعتبار سے احادیث کو تین اقسام میں تقسیم کیا ہے: محکم، ناخن و مختلف الحدیث۔ محکم وہ حدیث مقبول ہے جو کسی بھی معارضہ سے محفوظ ہو۔ ناخن وہ حدیث مقبول ہے جس کے ساتھ کم از کم اسی درجے کی حدیث معارض ہو۔ لیکن ان کے درمیان معارضہ کو زمانے کے تقدم و تأخر کے اعتبار

- ۱۷ - امیر صناعی، إسبال المطر على قصب السكر، ت: محمد رفیق الراشی، لاہور، جمعیۃ النشر والتألیف الائٹریہ، ص ۶۰-۶۱

سے ختم کرنا ممکن ہو۔ مختلف الحدیث وہ حدیث مقبول ہے جس کے ساتھ کم از کم اسی درجے کی حدیث معارض ہو، لیکن معارضہ کو ختم کرنا ممکن ہو۔

مختلف الحدیث کا حکم

مختلف الحدیث کا حکم چوں کہ انجام کار کے اعتبار سے مختلف ہو جاتا ہے، اس لیے مختلف الحدیث کو دو اقسام میں تقسیم کیا جاتا ہے:

پہلی قسم اور اس کا حکم

باہم معارض احادیث کے درمیان تطبیق ممکن ہو۔ اس کا حکم یہ ہے کہ ان دو احادیث کو آپس میں تطبیق دی جائے گی، جب تک ان کے درمیان تطبیق ممکن ہو، اس وقت تک ان کو دیگر قواعد شریعت کی طرف نہیں پھیرا جائے گا۔ اس لیے کہ تطبیق کی صورت میں دونوں احادیث پر عمل ہو جائے گا اور دونوں احادیث پر عمل کرنا اس سے بہتر ہے کہ ایک پر عمل ہو اور دوسری پر عمل نہ ہو یاد دونوں پر عمل نہ ہو۔^(۱۸)

دوسری قسم اور اس کا حکم

باہم معارض احادیث میں اس طرح کا تعارض ہو کہ ان کے درمیان تطبیق نہ ہو سکتی ہو۔ اس قسم کا حکم یہ ہے کہ اگر زمانے کے تقدم یا تاخر کا علم ہو جائے تو ایک کونا خ اور دوسری کو منسوخ قرار دیا جائے گا، اور یہ بھی ممکن نہ ہو تو ان میں سے ایک کو ترجیح دی جائے گی، اور ترجیح بھی ممکن نہ ہو تو توقف کیا جائے گا۔^(۱۹)

حل مختلف الحدیث اور اس میں صاحبِ بذل المجهود کا منہج

جیسا کہ اوپر ذکر ہوا، علماء حدیث کے مطابق مختلف الحدیث کو حل کرنے کے تین طریقے ہیں: جمع و تطبیق، نخ اور ترجیح۔ زیر نظر عنوان کے تحت ہمارا موضوع تحقیق، حل مختلف الحدیث کے ضمن میں مولانا سہارن پوری کا بذل المجهود شرح سنن ابی داؤد میں اختیار کردہ منہج ہے۔ چنانچہ ذیل میں حل مختلف الحدیث کے مذکورہ تینوں طریقوں اور اس حوالے سے مولانا سہارن پوری کے منہج و اسلوب کو زیر بحث لایا جائے گا۔

-۱۸ محمد بن اوریں شافعی، اختلاف الحدیث، بیروت، دار الفکر، ۷۱۴ھ، ص ۲۸۷

-۱۹ عسقلانی، مصدر سابق، ص ۲۲

جمع کا طریقہ

دو باہم متعارض احادیث میں تعارض کو ختم کرنے کے لیے پہلا طریقہ جمع و تطبیق ہے۔ لغت میں جمع کا معنی بکھری ہوئی اور متفرق اشیا کو اکٹھا کرنا ہے، اس کی جمع "مجموع" آتی ہے۔^(۲۰) اصطلاح محدثین میں جمع کی تعریف یہ کی جاتی ہے: "هو حمل كل من الدليلين المتعارضين على محمل بطريقة يتحقق معنى التعارض الذي هو ظاهر اقتضاه الدليلين".^(۲۱) (دو متعارض حدیثوں میں سے ہر ایک کا کوئی ایسا معنی بیان کرنا کہ ان کے درمیان تعارض ختم ہو جائے۔)

جمع و تطبیق کی شرائط

۱. دونوں حدیثیں قابل جست اور مقبول ہوں؛ اگر دونوں میں سے کوئی ایک بھی ضعیف، شاذ، منکر یا متروک ہوئی تو دوسری حدیث کو سالم عن المعارضہ (تعارض سے محفوظ) تصور کیا جائے گا۔^(۲۲)
۲. دونوں احادیث میں جمع و تطبیق سے شریعت کی نصوص میں سے کسی نص کا بطلان لازم نہ آتا ہو۔^(۲۳)
۳. دونوں حدیثیں ایسی نہ ہوں کہ ان کے درمیان تطبیق نہ ہو سکتی ہو۔^(۲۴)
۴. دونوں احادیث قوت میں ایک دوسرے کے کم از کم مساوی ہوں، اگر ان میں سے کوئی ایک دوسرے سے زیادہ مضبوط ہوئی تو پھر تطبیق کے بجائے ترجیح کا طریقہ اختیار کیا جائے گا۔^(۲۵) ان میں اختلاف اس طرح کا ہو کہ زمانے کے تقدم و تاخر سے بھی معلوم نہ ہوتا ہو۔

-۲۰ الصحاح تاج اللغة وصحاح العربية، لسان العرب، بهذيل مادة: ج مع

-۲۱ عبد الغفار عاصم، معجم مصطلحات الأصول، صادق آباد، مركز الإمام البخاري للتراث والتحقيق، ص ۲۱

-۲۲ عبدالله بن مسلم بن تقیہ، تأویل مختلف الحديث، ت: محمد عبد الرحمن، بيروت، دار الفكر، ط، ۱۴۲۵ھ، ص ۱۳۰-۱۳۱

-۲۳ ابوالعلی عبد الملک بن عبد الله امام الحرمین، البرهان في أصول الفقه، ت: عبد العظيم الدبيب، قطر، ۱۴۹۹ھ، ج، ۱، ص ۵۵۵؛ ابوحامد محمد بن محمد غزالی طوسی، المستصفى من علوم الأصول، ت: محمد سليمان الاشتر، بيروت، ۱۴۱۷ھ، ج ۲، ص ۵۳

-۲۴ غزالی، نفس مصدر، ج ۲، ص ۱۶۹

-۲۵ محمد اسماعیل صنعائی، سبل السلام شرح بلوغ المرام من جمع أدلة الأحكام، ت: حازم على بجت القاضی،

مکہ مکرمة، مکتبۃ نزار مصطفیٰ الباز، ۱۴۲۷ھ، ج ۱، ص ۲۵

۵۔ دونوں متعارض احادیث میں جمع و تطیق کے لیے کوئی تکلف نہ کرنا پڑتا ہو اور خاص طور پر ایسا تکلف جو شریعت کے مزاج یا اس کے معلوم قواعد کے خلاف ہو۔^(۲۶)

جمع بین الاحادیث میں مولانا سہارن پوری کا منبع

ذخیرہ احادیث میں بالعموم اور سنن أبو داؤد میں بالخصوص جن احادیث میں بہ ظاہر تعارض نظر آتا

ہے، ان میں سے زیادہ تر احادیث وہ ہیں جن میں تطیق ممکن ہوتی ہے۔ یہی وجہ ہے کہ کتب حدیث کے شارحین زیادہ تر اسی طریقے ہی کو اپناتے ہیں۔ اس کے بر عکس ترجیح اور تنتہ کا طریق بھی اختیار کیا جاتا ہے، لیکن ایسا بہت کم دیکھنے کو ملتا ہے۔ بذل المجهود میں مولانا سہارن پوری نے دوناہم متعارض احادیث کی مختلف منابع کے ساتھ خوب صورت پیرائے میں، بڑے سہل انداز کے ساتھ تشریح کی ہے۔ اس سلسلے میں آپ کا اسلوب و منہج کچھ یوں ہے:

۱- فَإِنْ قَلْتَ كَهْهَ كَرْتَعَارِضَ كُوْذَكَرْنَاپَھْرَ قَلْتُ كَسَاتِھَ اَسَكَالِ

شارح کبھی متعارض احادیث کے تعارض کی طرف فَإِنْ قَلْتَ کے ساتھ اشارہ کرتے ہوئے اسے ذکر کرتے ہیں اور پھر قَلْتُ کہہ کر اس کا تفصیلی جواب ذکر کرتے ہیں۔ امام ابو داؤد (۴۲۷) نے اپنی سنن کی کتاب الطب میں باب فی الغیل کے عنوان سے ایک باب باندھا ہے اور اس میں دو احادیث ذکر کی ہیں، جو بہ ظاہر متعارض ہیں۔ پہلی حدیث حضرت اسما بنت یزید بن سکن کی ہے۔ وہ فرماتی ہیں کہ میں نے رسول اللہ ﷺ کو فرماتے ہوئے سنایا: ”لَا تقتلوا أَوْلَادَكُمْ سَرًا“^(۲۷) اپنی اولاد کو غیل^(۲۸) کی وجہ سے خفیہ طور پر قتل نہ کرو؛ کیوں کہ یہ غیل تو شہ سوار کوسواری سے نیچے گردیتا ہے۔ جب کہ دوسری حدیث جダメہ بنت وہب کی ہے،

-۲۶ محمد بن علی بن الطیب معتزلی ابو الحسین بصری، المعتمد فی أصول الفقه، ت: الشیخ خلیل المیسر، بیروت، دار الكتب

العلمیة، ۱۳۰۳ھ، ص ۷۷

-۲۷ ابو داؤد سجستانی، سنن أبي داؤد، کتاب الطب، باب فی الغیل، رقم الحدیث: ۳۸۸۱

-۲۸ غیل کا مطلب یہ ہے کہ آدمی اپنی دودھ پلانے والی بیوی سے صحبت کر لے، جس کی وجہ سے وہ حاملہ ہو جائے۔ ممانعت کی وجہ یہ ہے کہ اس طرح اس عورت کا دودھ فاسد ہو جاتا ہے اور بچے کی صحت پر برا اثر پڑتا ہے۔

جس میں آتا ہے کہ رسول اللہ ﷺ نے ارشاد فرمایا کہ میں نے ارادہ کر لیا تھا کہ میں غیل سے تم کو روک دوں لیکن مجھے پتا چلا کہ فارس اور روم والے بھی اس طرح کرتے ہیں، لیکن ان کی اولاد کو نقصان نہیں ہوتا۔^(۲۹)

دونوں احادیث کی مختصر سی وضاحت کے بعد مولانا خلیل احمد سہارن پوری لکھتے ہیں: ”فَإِنْ قُلْتَ:

حدیثاً جدامة و أسماء متعارضان ومتنافيان بوجهين...“^(۳۰) اگر آپ کہیں کہ ان دونوں احادیث

میں دو اعتبار سے تعارض ہے، اول اس طرح کہ حضرت امام شافعی کی حدیث سے پتا چلتا ہے کہ غیل سے اولاد پر براثر ہوتا ہے، جب کہ یہی حدیث امام نسائی نے ذکر کی ہے اور اس میں قسم کا ذکر بھی ہے کہ آپ ﷺ نے قسم کھا کر ارشاد فرمایا ہے کہ غیل کا اولاد پر براثر چلتا ہے، جب کہ حدیثِ جدامہ سے معلوم ہوتا ہے کہ جب روم اور فارس والے اس طرح کرتے ہیں تو ان کی اولاد کو نقصان نہیں ہوتا۔ گویا پہلی حدیث میں غید کی وجہ سے نقصان کا ذکر ہے اور دوسری حدیث سے پتا چلتا ہے کہ اس سے کوئی نقصان نہیں ہوتا۔ دوم اس طرح کہ حدیثِ امام شافعی میں غید سے نہیں ہے جب کہ حدیثِ جدامہ میں غیل سے عدم نہیں ہے۔

اس تعارض کو ذکر کرنے کے بعد قلت کے ساتھ اس کا حل بھی پیش کیا ہے: ”قلت: وَجْه التوفيق

يَسِّهِمَا أَنْ حَدِيثَ جَدَامَةَ مَقْدَمَ بَأْنَ رَسُولِ اللَّهِ نَظَرٌ عَلَى عَادَةِ الْعَرَبِ وَخِيَالَاتِهِمْ أَنَّ الْغَيْلَ

يَضُرُّ، ثُمَّ نَظَرٌ إِلَى فَعْلِ فَارِسِ وَالرُّومِ فَظَنَّ أَنَّهُ لَا يَضُرُّ...“^(۳۱) (میرے نزدیک ان دونوں احادیث میں

تطبیق یوں دی جاسکتی ہے کہ حدیثِ جدامہ مقدم ہے، وجہ یہ ہے کہ رسول اللہ ﷺ نے جب اہل عرب کے خیالات و مشاہدات اور ان کی عادات کا مشاہدہ فرمایا کہ غیل سے اولاد کو نقصان ہوتا ہے تو غیل سے منع فرمانے کا ارادہ فرمایا، لیکن جب اہل فارس اور روم کے بارے میں سنا کہ وہ بھی اس طرح کرتے ہیں لیکن ان کی اولاد کو نقصان نہیں ہوتا تو اس سے منع نہیں فرمایا۔)

- ۲۹ سنن أبي داؤد، كتب الطب، باب الغيل، رقم الحديث: ۳۸۸۲:

- ۳۰ خلیل احمد سہارن پوری، بذل المجهود في حل سنن أبي داؤد، كتاب الطب، باب في الغيل، بيروت،

دارالبشاير الإسلامية، ط ۱، ۱۴۲۷ھ، ۲۰۰۶ء، ج ۱۱، ص ۶۱۰

- ۳۱ سہارن پوری، نفس مصدر و صفحہ

پھر اللہ تعالیٰ کی طرف سے یہ بتایا گیا کہ اس سے نقصان تو ہوتا ہے لیکن وہ کبھی کھمار سامنے آتا ہے، اس سے نقصان کا ہونا ضروری نہیں، البتہ بعض کمزور مزاج والے لوگوں میں اس کا اثر ظاہر ہو جاتا ہے۔ اس پر نبی ﷺ نے ممانعت تو فرمائی لیکن یہ ممانعت تنفس ہائی تھی۔ اس طرح ان دونوں احادیث میں تطبیق ہو گئی۔^(۳۲)

۲- ہم عصر محدث کی تقریر سے رفع تعارض

کبھی کبھی احادیث کے تعارض کو اپنے ہم عصر محدث کی تقریر سے دور کرتے ہیں۔ امام ابو داؤد (م ۷۵۷ھ) نے اپنی سنن کی کتاب الطب میں باب فی الطیرۃ والخلط کے عنوان سے ایک باب باندھا ہے، جس میں تقریباً سترہ احادیث ذکر کی ہیں۔ اس میں ایک حدیث حضرت سعد بن مالک رضی اللہ عنہ کی ہے جس کے الفاظ یہ ہیں: لاعدوی ولا طیرة۔^(۳۳) (نہ تو امر ارض میں تعدد ہوتی ہے اور نہ ہی بد فالی اور نہ ہی اشیا میں نخواست۔) جب کہ دوسری حدیث حضرت عبد اللہ بن عمر رضی اللہ عنہ کی ہے جس میں ارشاد ہے: "الشَّوْمُ فِي الدَّارِ وَالرَّأْءُ وَالفَرْسُ۔"^(۳۴) (نحوست گھر، عورت اور گھوڑے میں ہے۔)

دونوں احادیث میں تعارض ہے۔ ایک میں ہے کہ کسی چیز میں نخواست نہیں ہو سکتی، جب کہ دوسری حدیث میں ہے کہ نخواست ان تین چیزوں میں ہے۔ اس تعارض کا حل مولانا سہارن پوری نے مولانا محمد یحییٰ کے حوالے سے یوں پیش کیا ہے: "ووجه الجمع بينهما ما كتب مولانا محمد يحيى المرحوم۔"^(۳۵) دونوں احادیث کے تعارض کو مولانا محمد یحییٰ مرحوم نے اس طرح حل فرمایا ہے کہ پہلی حدیث میں طیرۃ سے مراد نخواست ذاتی ہے، یعنی کسی چیز کی ذات میں کبھی بھی نخواست نہیں ہو سکتی۔ جب کہ دوسری حدیث میں جو نخواست بتلائی گئی وہ ذاتی نہیں ہے بلکہ دیگر وجوہات کی بنا پر ہے، مثلاً آب و ہوا کی وجہ سے، برے پڑو سی وغیرہ کی وجہ سے۔ حاصل کلام یہ کہ ان دونوں حدیشوں میں نفی و اثبات، دو مختلف چیزوں کی طرف منسوب ہے نہ کہ ایک چیز کی طرف؛ نخواست کی نفی ذات کے اعتبار سے ہے جب کہ نخواست کا اثبات دیگر وجوہ، آب و ہوا وغیرہ کے اعتبار سے ہے۔

-۳۲۔ سہارن پوری، نفس مصدر و صفحہ

-۳۳۔ سنن أبي داؤد، کتاب الطب، باب فی الطیرۃ والخلط، رقم الحدیث: ۳۹۲۱:

-۳۴۔ نفس مصدر، کتاب الطب، باب فی الطیرۃ والخلط، رقم الحدیث: ۳۹۲۲:

-۳۵۔ سہارن پوری، مصدر سابق، ج ۱۱، ص ۶۱

۳۔ ذکرِ تعارض کے بغیر حل تعارض

بساروں اوقات دو احادیث میں تعارض تو ہوتا ہے لیکن اس تعارض کا ذکر کیے بغیر مختصر انداز میں اس کا حل فرمادیتے ہیں۔ کتاب الطب میں جابر بن عبد اللہ رضی اللہ عنہ سے مروی ایک حدیث کے الفاظ ہیں: ”إن رسول الله أخذ بيده مجدوم فوضعها معه في القصعة.“^(۳۶) (نبی ﷺ نے ایک جذامی شخص کا ساتھ پکڑا اور فرمایا کہ اللہ پر بھروسہ کرتے ہوئے ہمارے ساتھ کھانا کھاؤ۔) مولانا سہارن پوری نے اس حدیث کی وضاحت کرتے ہوئے ایک اور حدیث کو ذکر کیا ہے، جس کے الفاظ ہیں: ”فِرَّ مِنَ الْمَجْدُومِ كَفِرَارِكَ مِنَ الْأَسَدِ۔“ (تم جذامی آدمی سے اس طرح بھاگو جس طرح تم شیر سے بھاگتے ہو۔) لیکن یہ ذکر نہیں کیا کہ ان احادیث میں تعارض کس طرح ہے۔^(۳۷) البتہ پہلی حدیث کے بعد لکھتے ہیں: ”هذا فعله لبيان الجواز“^(۳۸) یہ اجازت بیان جواز کے لیے تھی کہ مجدومی شخص کے ساتھ بیٹھا جاسکتا ہے، اس کے ساتھ کھانا کھایا جاسکتا ہے۔ دوسری حدیث کو ذکر کرنے کے بعد لکھتے ہیں: ”وَأَمَا قَوْلُهُ: فِرَّ مِنَ الْمَجْدُومِ كَفِرَارِكَ مِنَ الْأَسَدِ، مَحْمُولٌ عَلَى الاحْتِيَاطِ۔“^(۳۹) (اور نبی ﷺ کا یہ ارشاد کہ جذامی سے اس طرح بھاگو جس طرح تم شیر سے بھاگتے ہو، ”احتیاط پر محمول ہے۔“)^(۴۰)

-۳۶ سنن أبي داؤد، کتاب الطب، باب في الطبرة والخط، رقم المحدث: ۳۹۲۵

-۳۷ شاید اس لیے کہ مذکورہ دونوں احادیث میں تعارض بالکل ظاہر ہے کہ ایک جگہ جذامی شخص سے دور رہنے اور بھاگنے کا حکم دیا جا رہا ہے اور دوسری جگہ اس کے ساتھ بیٹھ کر کھانا بھی کھایا جا رہا ہے۔

-۳۸ سہارن پوری، مصدر سابق، ج ۱۱، ص ۶۵۳

-۳۹ سہارن پوری، نفس مصدر، ج ۱۱، ص ۶۵۳

-۴۰ ان متعارض احادیث کے حل تعارض کے سلسلے میں علامہ عینی (م ۸۵۵ھ) نے عمدة القاري میں بڑی تفصیل کے ساتھ کلام کیا ہے، اور اس تعارض کے پچھے جواب دیے ہیں۔ تفصیل کے لیے ملاحظہ ہو: ابو محمد محمود بن احمد بن موسی بن احمد بن حسین عینی، عمدة القاري شرح صحيح البخاري، باب في الجذام، بیروت، دار إحياء التراث العزلي،

۳۔ کسی بڑے محدث کے قول کے ساتھ رفع تعارض

کبھی کبھی تعارض کا حل کسی بڑے محدث کے قول کے ساتھ پیش فرماتے ہیں۔ امام ابو داؤد (م ۷۵۷) نے کتاب الطب میں ایک باب قائم کیا ہے: باب فی الأدویة المکروہة جس میں حضرت ابو درداء رضی اللہ عنہ کی ایک حدیث کے الفاظ ہیں: ”وَلَا تَتَدَأْوُوا بِحَرَامٍ“^(۱) (حرام چیز کو دوакے طور پر استعمال نہ کرو) اسی طرح ایک اور حدیث کے الفاظ ہیں: ”إِنَّ اللَّهَ لَمْ يَجْعَلْ شِفَاءً أَمَّيْ فِيهَا حَرَامٌ عَلَيْهِمْ.“^(۲) (یقیناً اللہ تعالیٰ نے میری امت کے لوگوں کی شفا کسی حرام چیز میں نہیں رکھی۔) ان احادیث سے معلوم ہوتا ہے کہ تداوی بالحرام کی ممانعت ہے۔ جب کہ حدیث عرینین^(۳) سے تداوی بالحرام کا جواز ثابت ہوتا ہے اور وہ حدیث، صحیحین کی ہے۔ اس کے رفع تعارض کے لیے مولانا سہارن پوری نے امام بیہقی کے حوالے سے لکھا ہے: ”قال البیهقی: هذان حديثان إن صحا، محمولان على النهي عن التداوي بالمسكر، أو على التداوي بكل حرام من غير ضرورة ليجمع بينهما وبين حديث العرینين.“^(۴) (امام بیہقی فرماتے ہیں کہ اگر پہلی احادیث صحیح ہیں تو پھر ان سے مراد تداوی بالمسکر یعنی کسی نشہ آور چیز سے علاج کرنا ہے، یا تداوی بالحرام اس وقت ناجائز ہے جب کہ ضرورت سخت اور شدید نہ ہو؛ لہذا پہلی قسم کی احادیث اسی حالت پر مبنی ہیں۔ جہاں تک شدید ضرورت کا تعلق ہے تو اس میں تداوی بالحرام کی گنجائش ہے، جو کہ حدیث عرینین سے ثابت ہے۔)^(۵)

-۳۱ سنن أبي داؤد، کتاب الطب، باب فی الأدویة المکروہة، رقم الحدیث: ۳۸۷۰

-۳۲ صحيح البخاری، کتاب الأشربة، باب شرب الحلوي والعسل، باب أبوالإبل والدواب، رقم الحدیث: ۲۲۳

-۳۳ حدیث عرینین سے مراد یہ ہے کہ ایک مرتبہ رسول اللہ ﷺ کی خدمت اقدس میں قبیلہ عرینہ کے چند لوگ آئے اور مسلمان ہو گئے۔ چند دن مدینہ میں رہے، لیکن انہیں مدینہ کی آب و ہوا موافق نہ آئی، جس کی وجہ سے ان کے پیٹ پھول گئے اور رنگ زرد ہو گئے۔ اس پر آپ ﷺ نے انہیں حکم فرمایا کہ تم مدینہ سے باہر جاؤ، وہاں صدقے کے اونٹ ہیں تم ان کا پیشاب اور دودھ پیو۔ وہ گئے، انہوں نے ایسا ہی کیا تو وہ ٹھیک ہو گئے۔

-۳۴ سہارن پوری، مصدر سابق، ج ۱۱، ص ۵۹۷

-۳۵ سہارن پوری، مصدر سابق، ج ۱۱، ص ۵۹۷

۵- حل تعارض کے سلسلے میں کسی شارح کی بیان کردہ توجیہات پر قلت کہہ کر تبصرہ

مولانا خلیل احمد سہارن پوری بسا واقعات احادیث کے تعارض کو حل کرنے کے لیے کسی دوسرے شارح کی بیان کردہ توجیہات کو ذکر کرنے کے بعد قلت کے ساتھ ان پر تبصرہ فرماتے ہیں۔ ایک حدیث میں ہے کہ آپ ﷺ نے برتن سے منه لگا کر پانی پینے سے منع فرمایا: ”عن ابن عباس رضي الله عنه قال: نهى رسول الله عن الشرب من في السقاء.“^(۳۶) (حضرت ابن عباس رضي الله عنه سے روایت ہے کہ رسول اللہ ﷺ نے برتن میں منه لگا کر پانی پینے سے منع فرمایا۔) جب کہ غزوہ احمد کے موقعہ پر آپ ﷺ نے خود برتن ملگوایا اور اس میں منه لگا کر پانی پیا: ”عن رجل من الأنصار عن أبيه أن النبي دعا بأدوة يوم أحد فقال: اخْنُثْ فِمَ الْأَدْوَةِ ثُمَّ شُرْبْ مِنْ فِيهَا.“^(۳۷) (انصار میں سے ایک شخص اپنے والد سے روایت کرتے ہیں کہ غزوہ احمد کے دن رسول اللہ ﷺ نے ایک برتن ملگوایا اور ان سے فرمایا کہ اس برتن کامنہ نیچے کی طرف کرو پھر آپ ﷺ نے اس برتن سے منه لگا کر پانی نوش فرمایا۔)

اس تعارض کے حل میں مولانا سہارن پوری، علامہ خطابی کی توجیہات ذکر کرتے ہوئے لکھتے ہیں: ”قال الخطابي: يحتمل أن يكون النهي خاصاً بالسقاء الكبير دون الأدوة ونحوها، ويحتمل أن يكون أباً للضرورة والحاجة إليه في الوقت، وإنما النهي عنه أن يتخذ الإنسان أدباً وعادة.“^(۳۸) (علامہ خطابی فرماتے ہیں ممکن ہے کہ نہی والی حدیث کسی بڑے برتن سے متعلق ہو اور جواز والا عمل چھوٹے برتن کے متعلق ہو۔ یا ممکن ہے کہ اجازت والی روایت ضرورت اور حاجت کے لیے ہو اور ممانعت اس بات سے ہو کہ انسان اس کی عادت نہ ڈال لے۔)

-۳۶ - سنن أبي داؤد، كتاب الأشربة، باب الشراب من في السقاء، رقم الحديث: ۳۷۱۹

-۳۷ - نفس مصدر، كتاب الأشربة، باب في اختناث الأسوقية، رقم الحديث: ۳۷۲۱

-۳۸ - سہارن پوری، مصدر سابق، ج ۱۱، ص ۲۵۲

علامہ خطابی کی مذکورہ توجیہات پر تبہرہ کرتے ہوئے مولانا سہارن پوری لکھتے ہیں: ”قلت: والظاهر عندي أن النهي أو لا كان للتنزيه شفقة، وهذا للإباحة.“^(۴۹) (میرے نزدیک نبی وآل حدیث سے مراد نبی تنزیہ ہے، جب کہ اجازت، بیان اباحت کے لیے ہے۔)^(۵۰)

۶- احادیث کے تعارض کو کسی شارح کیوضاحت سے تبہرہ کیے بغیر حل کرنا

حدیث پاک میں ہے: ”عن جابر رضي الله عنه لاتؤخروا الصلاة لطعام ولا لغيره.“^(۵۱)

(نماز کو، نہ کھانے کی وجہ سے مؤخر کرو اور نہ کسی اور وجہ سے۔) جب کہ حضرت عبد اللہ بن عمر رضي الله عنهما کی حدیث میں ہے کہ: ”إذا وضع عشاء أحدكم وأقيمت الصلاة، فلا يقوم حتى يفرغ.“^(۵۲) (جب تم میں سے کسی کے سامنے رات کا کھانا رکھا جائے اور ادھر نماز کی اقامت کہی جا رہی ہو تو تم نماز کے لیے نہ اٹھو بیاں تک کہ تم کھانے سے فارغ نہ ہو جاؤ۔) ان احادیث میں تعارض ہے کہ ایک حدیث میں ہے کہ نماز کو کسی بھی کام کی وجہ سے مؤخر نہ کرو حتیٰ کہ کھانا کھانے کے لیے بھی، جب کہ دوسری حدیث میں ہے کہ کھانا کھانے کے لیے نماز کو مؤخر کیا جاسکتا ہے۔

مولانا سہارن پوری نے اس تعارض کو علامہ خطابی کی تقریر سے حل فرمایا ہے؛ مولانا ان کے حوالے سے لکھتے ہیں: ”قال الخطابي: وجه الجمع بين الحديدين: أن الأول إنما جاء فيمن كانت نفسه متنازعة شهوة الطعام...“^(۵۳)

علامہ خطابی فرماتے ہیں کہ پہلی حدیث یعنی حضرت عبد اللہ بن عمر رضي الله عنهما کی حدیث اس شخص کے بارے میں ہے کہ جسے سخت بھوک گئی ہو اور دھیان بھی اسی کی طرف ہو، اور نماز کے وقت میں بھی وسعت ہو، اور کھانا بھی تیار ہو تو اسے چاہیے کہ پہلے کھانا کھائے تاکہ وہ خشوع و خضوع کے ساتھ نماز پڑھ سکے، جب کہ حدیث جابر

-۴۹ نفس مصدر و صفحہ

-۵۰ نفس مصدر و صفحہ

-۵۱ سنن أبي داؤد، كتاب الأطعمة، باب إذا حضرت الصلاة و العشاء، رقم الحديث: ۳۷۵۸

-۵۲ نفس مصدر، كتاب الأطعمة، باب إذا حضرت الصلاة و العشاء، رقم الحديث: ۳۷۵۷

-۵۳ سہارن پوری، مصدر سابق، مرجع سابق، ج ۱، ص ۳۸۶-۳۸۷

سے مراد یہ ہے کہ انسان پر اس طرح کی کیفیت نہ ہو۔ نہ تو اسے بھوک لگی بھوکی ہوئی ہو تو اس قدر شدید نہ ہو کہ نماز میں دھیان برقرار نہ رہ سکے، تو ایسی صورت حال میں نماز ہی کو پہلے ادا کیا جائے گا۔^(۵۳)

۷- وأما الجواب، والجواب عنها

بس اواقات وأما الجواب، والجواب عنها کہہ کر تعارض کا حل پیش کرتے ہیں۔ کتاب الطهارة

میں ایک باب باندھا ہے: باب البول قائمًا۔ اس باب کے تحت حضرت حذیفہ رضی اللہ عنہا کی ایک حدیث ذکر کی ہے کہ:

”أَتَى رَسُولُ اللَّهِ سِبَاطَةَ قَوْمٍ فِي الْمَدِينَةِ“^(۵۴) (ایک مرتبہ رسول اللہ ﷺ کی کوڑا کر کٹ ڈالنے کی

جلگہ پر تشریف لائے، آپ ﷺ نے کھڑے ہو کر پیشاب فرمایا۔) مولانا سہارن پوری اس حدیث کی تشریح کے بعد لکھتے ہیں: ”وأما الجواب عن التعارض الذي وقع في الروايات الواردة في هذه المسألة، فما

روی عن عائشة رضي الله عنها أنها قالت: من حدثكم أن رسول الله بال قائمًا فلا

تصدقوه.“^(۵۵) (حدیث باب کا اس حدیث سے تعارض ہو گیا ہے جس حدیث میں حضرت عائشہ رضی اللہ عنہا فرماتی ہیں کہ

جو شخص تمھیں یہ بات بیان کرے کہ رسول اللہ ﷺ نے کبھی کھڑے ہو کر پیشاب کیا ہے تو تم اس کی ہرگز تصدیق نہ کرو۔)

پھر مختلف توجیہات کے ساتھ اس تعارض کا حل فرمایا ہے: ۱۔ حضرت عائشہ رضی اللہ عنہا پنے علم کے مطابق کہہ رہی ہیں۔ ۲۔ ان کے ارشاد کا مقصد یہ ہے کہ آپ ﷺ نے کبھی گھر میں کھڑے ہو کر پیشاب نہیں فرمایا، اور یہ واقعہ گھر سے باہر کا ہے۔ ممکن ہے کہ ان کو اس واقعے کی اطلاع نہ ہو۔ ۳۔ ممکن ہے کہ ان کے ارشاد کا مطلب آپ ﷺ کی عادت بتانا ہو۔ یعنی آپ ﷺ کی عادت یہ نہیں تھی کہ آپ ﷺ کھڑے ہو کر پیشاب کریں، بلکہ ہمیشہ بیٹھ کر ہی پیشاب فرمایا کرتے تھے، اس میں عذر کی نفی نہیں۔ اور کھڑے ہو کر پیشاب کرنا عذر پر محمول ہے۔^(۵۶)

-۵۴۔ سہارن پوری، مصدر سابق، ج ۱۱، ص ۳۸۶

-۵۵۔ سنن أبي داؤد، کتاب الطهارة، باب البول قائمًا، رقم الحدیث: ۲۳:

-۵۶۔ سہارن پوری، مصدر سابق، ج ۱، ص ۲۷

-۵۷۔ سہارن پوری، نفس مصدر و صفر

كتاب الطهارة میں ایک باب قائم کیا ہے: باب فی الرجل بیول باللیل فی الإناء ثم یضـعـهـ. اس باب کے تحت ایک حدیث ذکر کی ہے جس کے الفاظ یہ ہیں: ”کَانَ لِلنَّبِيِّ قَدْحٌ مِّنْ عِيْدَانَ تَحْتَ سَرِيرِهِ يَبُولُ فِيهِ بِاللَّيْلِ۔“^(۵۸) (آپ ﷺ کے پاس لکڑی کا ایک پیالہ تھا جو آپ ﷺ کی چارپائی کے نیچے رکھا جاتا جس میں آپ ﷺ رات کے وقت پیشاب فرمایا کرتے تھے۔) مولانا سہارن پوری حدیث کی تشریح کرنے کے بعد اس کے معارض حدیث کا ذکر کرتے ہوئے لکھتے ہیں: ”قال ولی الدین :یعارضه ما رواه في الطبراني في أوسطه بسنده جيد عن عبد الله بن يزيد عنه قال: لا يقع بول في طست في البيت، فان الملائكة لا تدخل بيته في بول متყع.“^(۵۹) (حضرت عبد الله بن يزيد رضي الله عنه رسول الله ﷺ کا ارشاد نقل کرتے ہیں کہ پیشاب کو گھر میں کسی برتن میں ڈال کر نہیں رکھنا چاہیے اس لیے کہ جس گھر میں پیشاب رکھا جاتا ہے اس میں فرشتے داخل نہیں ہوتے۔)

اس سے معلوم ہوتا ہے کہ جس گھر میں پیشاب رکھا جاتا ہے اس میں اللہ کی رحمت کے فرشتے نہیں آتے۔ جب کہ ابو داؤد کی مذکورہ بالروایات سے پتا چل رہا ہے کہ آپ ﷺ کی چارپائی کے نیچے ایک پیالہ پڑا ہوتا تھا جس میں رات کے وقت پیشاب فرمایا کرتے تھے۔ مذکورہ روایات کے رفع تعارض کے حوالے سے مولانا سہارن پوری لکھتے ہیں: ”والجواب عنها قد نقلنا قبل، ويمكن أن يجاب عنه أن بوله باللیل في القدح كان في الابتداء، ثم لما علم أن الملائكة لا تدخل بيته في بول متყع تركه، والحدیث ليس فيه دليل على أن فعله استمر إلى آخر عمره الشریف.“^(۶۰) (اس تعارض کا جواب ہم پہلے بھی ذکر کر چکے ہیں،^(۶۱) البتہ اس کا یہ جواب بھی دیا جاسکتا ہے کہ حدیث مذکور کا واقعہ ابتداءً اسلام کا ہو، پھر جب آپ ﷺ کو اس بات

-۵۸- سنن أبي داؤد، كتاب الطهارة، باب فی الرجل بیول باللیل فی الإناء ثم یضـعـهـ عنده، رقم الحدیث: ۲۲:

-۵۹- المعجم الأوسط، باب الأنف، من اسمه أحمد، ج ۲، ص ۳۱۲، رقم الحدیث: ۷۷

-۶۰- سہارن پوری، بذل المجهود، ج ۱، ص ۲۵۲

-۶۱- وہ جواب یہ ہے کہ فرشتوں کا داخل نہ ہونا اس وقت ہے جب کہ گھر میں کثرت نجاست ہو، اور یہ اسی وقت ہی ہو سکتا ہے جب اسے کسی برتن میں نہ ڈالا جائے، البتہ جب اسے کسی برتن میں ڈال دیا جائے تو پھر یہ احتمال نہیں رہتا؛ اس لیے کوئی تعارض نہ رہا۔ (نفس مصدر، ج ۱، ص ۲۵۰)

کا علم دیا گیا کہ اس گھر میں فرشتے داخل نہیں ہوتے جس میں پیشاب کسی برتن میں ڈال کر رکھا ہو تو آپ ﷺ نے ایسا کرنا چھوڑ دیا۔ واضح رہے کہ اس حدیث سے صرف اتنا پتا چلتا ہے کہ آپ ﷺ نے ایسا ایک آدھ مرتبہ کیا ہے، اس میں قطعاً اس بات کی دلیل نہیں کہ آپ ﷺ نے عمر بھرا ایسا کیا ہوا۔

۸- رفع تعارض کے لیے مؤلفِ کتاب کے قول سے استشهاد

بس اوقات احادیث میں تعارض کا ذکر کرنے کے بعد اس کے حل میں مختلف اقوال پیش کرتے ہیں اور ان کی تائید کے لیے امام ابو داؤد کا قول پیش کر دیتے ہیں۔ امام ابو داؤد نے کتاب اللباس میں ایک باب قائم کیا ہے: باب فی قوله تعالى: ﴿ وَقُلْ لِّلْمُؤْمِنَاتِ يَعْصُضْنَ مِنْ أَبْصَرِهِنَّ ﴾ اس باب کے تحت ایک مشہور حدیث لائے ہیں۔ حضرت ام سلمہ رضی اللہ عنہ فرماتی ہیں کہ میں اور حضرت میمونہ رضی اللہ عنہا، نبی علیہ السلام کے پاس موجود تھیں کہ اسی اثناء میں سامنے سے ایک نایبنا صحابی حضرت عبد اللہ بن ام مکتوم رضی اللہ عنہ تشریف لے آئے۔ یہ اس زمانے کی بات ہے جب پردے کے احکام نازل ہو چکے تھے۔ جب آپ ﷺ نے ان کو آتے ہوئے دیکھا تو ہمیں فرمایا کہ تم اس سے پرده کرلو، تو ہم نے کہا کہ یا رسول اللہ ﷺ کیا وہ اندھا نہیں ہے؟ کہ وہ نہ ہمیں پہچانتا ہے اور نہ ہمیں دیکھ رہی ہی رہا ہے؟ اس پر آپ ﷺ نے ارشاد فرمایا کہ کیا تم بھی اندھی ہو؟ کیا تم اسے نہیں دیکھ رہی ہو؟^(۲۲)

مولانا سہاران پوری اس حدیث کی شرح کرتے ہوئے لکھتے ہیں: ”وفیه دلیل على أن المرأة لا يجوز لها النظر إلى الرجل.“^(۲۳) (اس حدیث میں اس بات پر دلیل ہے کہ کسی عورت کے لیے کسی اجنبی مرد کی طرف دیکھنا جائز نہیں ہے۔) پھر جمہور حضرات کی رائے کو ذکر کرتے ہوئے لکھتے ہیں:

وقال الجمہور: يجوز نظر المرأة إلى بدن الأجنبي سوى ما بين سرتها وركبتها إن لم يكن خوف الفتنة، والدليل عليه حديث عائشة أنها نظرت إلى الحبشة وهم يلعبون في المسجد وحديث فاطمة بنت قيس وقوله لها: ”اعتدى في بيته ابن أم مكتوم، فإنه رجل أعمى، تضعين الثياب عنده“، فوقع التعارض بين الأحاديث بالمنع والرخصة.^(۲۴)

-۲۲ سہاران پوری، نفس مصدر، کتاب اللباس، ج ۱۲، ص ۱۳۰

-۲۳ سہاران پوری، نفس مصدر، ج ۱۲، ص ۱۳۱

-۲۴ نفس مصدر و صفحہ

جبہور حضرات کا اس بارے میں کہنا یہ ہے کہ عورت کے لیے کسی اجنبی مرد کی طرف سوائے ناف سے گھٹنون کے دیکھنا جائز ہے۔ لیکن یہ بات یاد رہے کہ یہ اجازت بھی اس وقت ہے کہ جب خوف فتنہ نہ ہو۔ اس کی دلیل حضرت عائشہؓ کی وہ حدیث ہے کہ جس میں وہ فرماتی ہیں کہ انہوں نے جب شہ کے لوگوں کی طرف دیکھا جس وقت وہ مسجد میں کھلی رہے تھے۔ اسی طرح اس کی دلیل حضرت فاطمہ بنت قیسؓ کی حدیث بھی ہے کہ جس میں آپؐ نے ان سے فرمایا تھا جس وقت ان کے خادم نے ان کو طلاق دی تھی، کہ تم طلاق کی عدت حضرت ابن ام مکتم کے گھر میں گزار لو کیوں کہ وہ ایک نابینا شخص ہے۔

اس تفصیل کے بعد مولانا غلیل احمد سہارن پوری لکھتے ہیں کہ ان احادیث میں تعارض واقع ہوا ہے کہ ایک حدیث میں ممانعت ہے جب کہ دوسری احادیث میں اجازت ثابت ہو رہی ہے۔ پھر اس تعارض کے حل کے سلسلے میں مختلف اقوال پیش کیے ہیں کہ ممانعت والی روایت تقوے اور ورع پر محمول ہے، جب کہ حدیث جب شہ اور حدیث فاطمہ بنت قیس وغیرہ رخصت پر محمول ہیں۔ ممانعت والی روایت، خوف فتنہ پر محمول ہے اور رخصت والی روایت امن کی حالت پر محمول ہے۔ بعض حضرات کے نزدیک ممانعت خاص تھی صرف ازواج مطہرات کے لیے، جب کہ رخصت دوسری عورتوں کے لیے ہے۔ اس آخری بات کی تائید کے لیے مولانا سہارن پوری نے امام ابو داؤد کے قول کو بہ طور دلیل پیش کیا ہے۔ لکھتے ہیں: ”قد أشار أبو داؤد إلى الجمع بقوله كما في بعض النسخ، قال أبو داؤد : وهذا لأزواج النبي خاصة.“^(۱۵) (امام ابو داؤد نے بھی یہی معنی مراد لیا ہے جس سے ان احادیث کے درمیان تطبیق بھی ہو گئی۔)

نسخ کا طریقہ

لغت میں نسخ کے دو معانی آتے ہیں: ۱- الإزالة والإبطال، (یعنی زائل کرنا اور کسی چیز کو باطل قرار دینا) ۲- النقل والتحويل، (یعنی کسی چیز کو پھیر دینا، تبدیل کر دینا۔) پھر پہلے معنی کی دو انواع ہیں، اول یہ کہ کبھی نسخ بلا بدلتا ہے، جیسے کہا جاتا ہے: نسخت الريح الآثار، یعنی ہوانے آثار ہی ختم کر ڈالے۔ دوم یہ کہ نسخ مع البدل ہو، جیسے کہا جاتا ہے: نسخت الشمس الظل، یعنی دھوپ نے سائے کو زائل کر دیا اور خود اس کی

جگہ سنبھال لی۔^(۲۱) نُخ کی اصطلاحی تعریف دو طرح سے کی گئی ہے: ”ہو عبارہ عن رفع الشارع حکماً منه متقدماً بحکم منه متأخراً“۔ (شارع کی طرف سے سابقہ حکم کو کسی بعد والے حکم سے ختم کر دینا) یہ تعریف حافظ ابن صلاح،^(۲۲) علامہ سیوطی،^(۲۳) علامہ سخاوی^(۲۴) اور متاخرین^(۲۵) نے اختیار کی ہے۔ جب کہ دوسری تعریف کے الفاظ یہ ہیں: ”ہو الخطاب الدال علی ارتقاء الحکم الثابت بالخطاب المتقدم علی وجه لولاه لکان ثابتًا به مع تراخيه عنه۔“^(۲۶) (نُخ ایسا خطاب ہے جو سابقہ حکم کے ختم ہونے پر دلالت کرتا ہے، اس حیثیت سے کہ اگر یہ حکم نہ آتا تو وہ حکم برقرار رہتا۔) مختصر یہ کہ نُخ کے لغوی معنی دو ہیں؛ کسی چیز کو زائل کر دینا اور کسی کو اپنی جگہ سے پھیر دینا۔ جب کہ اصطلاحی معنی کا خلاصہ یہ ہے کہ شارع کی جانب سے کسی حکم کی جگہ نیا حکم نافذ کر دینا۔

نُخ کا حکم

تمام علماء کا اس بات پر اتفاق ہے کہ احکام شریعت میں نُخ وارد ہو سکتا ہے اور عقل کی نظر سے دیکھا جائے تو بھی اس کا جواز ملتا ہے۔ علامے نُخ کے جواز کے لیے قرآن پاک کی ان آیات سے استدلال کیا ہے: ﴿مَا نَنَسِخَ مِنْ ءَايَةٍ أَوْ نُسِّهَا نَأْتِ بِخَيْرٍ مَّهْمَّا﴾^(۲۷) ﴿وَإِذَا بَدَّلْنَا ءَايَةً مَّكَارَكَ ءَايَةً﴾^(۲۸)

-۲۶- لسان العرب؛ القاموس المحيط، بذیل مادہ: ن سخ

-۲۷- عبد الرحيم بن الحسين عرّاثي، التقييد والإيضاح شرح مقدمة ابن الصلاح، ت: عبد الرحمن محمد عثمان،

بیروت، دار الفكر، ط، ۱۴۰۱ھ، ص ۲۷۸

-۲۸- سیوطی، تدریب الراوی، ج ۲، ص ۱۱۱

-۲۹- محمد بن عبد الرحمن سخاوی، فتح المغیث شرح الفیہ المحدث للعراقي، بیروت، دار الكتب العلمية، س۔ ن، ج ۳، ص ۶۵

-۳۰- محمد محمد ابو حصو، الحدیث و المحدثون، المکتبۃ التوفیقیۃ، ص ۳۷۳

-۳۱- غزالی، المستصفی من علم الأصول، ج ۱، ص ۲۰۷

-۳۲- البقرۃ: ۱۰۲

-۳۳- النحل: ۱۰۱

نسخ اور تخصیص میں فرق

علامہ حازمی (م ۵۸۷ھ) نے نسخ اور تخصیص میں چند فرق بیان کیے ہیں۔ مناسب معلوم ہوتا ہے کہ اس جگہ انہیں ذکر کر دیا جائے: ۱- نسخ ہمیشہ حکم منسون کے بعد ہی آسکتا ہے، جب کہ تخصیص کا بعد میں آنا ضروری نہیں ہے، بلکہ تخصیص کا حکم ساتھ بھی آسکتا ہے۔ ۲- نسخ کی دلیل ہمیشہ خطاب کے ساتھ ہوتی ہے جب کہ تخصیص کبھی قول سے اور کبھی فعل سے اور کبھی قیاس سے ہوتی ہے۔ ۳- جب کسی حکم کو منسون کر دیا جائے تو بعد میں آنے والے حکم کے لیے ضروری ہے کہ وہ پہلے حکم کے ساتھ قوت میں مساوی ہو یا اس سے رتبے کے اعتبار سے اقویٰ ہو، جب کہ تخصیص میں یہ شرائط نہیں ہیں، بلکہ باوقات تو تخصیص رتبے میں اپنے مخصوص عنہ سے کم تر ہوتا ہے، لیکن پھر بھی اس کے ساتھ تخصیص جائز ہوتی ہے۔^(۷۴)

نسخ کی شرائط:

- ۱- نسخ کا حکم خطاب کے ساتھ ہو۔
- ۲- منسون ہونے والا حکم شرعی ہو اور اس کا تعلق عمل کے ساتھ ہو، حکم عقلی نہ ہو۔
- ۳- نسخ منسون کے بعد وارد ہو۔
- ۴- منسون ہونے والا حکم کسی زمانے کے ساتھ مقید نہ ہو۔
- ۵- منسون بے یعنی نیا آنے والا حکم، حکم منسون کے کم از کم مساوی یا اس سے اقویٰ ہو۔
- ۶- ان دونوں کے درمیان تعارض حقیقی ہو کہ نہ تو ان میں جمع و تطبیق ہو سکتی ہو اور نہ ہی ترجیح کے ساتھ ان کے تعارض کو حل کیا جاسکتا ہو۔^(۷۵)

معرفتِ نسخ کے قرائیں

ربایہ سوال کہ ہمیں کیسے پتا چلے گا کہ اس حکم میں نسخ وارد ہوا ہے؟ اس بارے میں علمانے چار وجہ کا ذکر کیا ہے، جن سے پتا چلایا جاسکتا ہے کہ اس حکم میں نسخ وارد ہوا ہے یا نہیں: ۱- شریعت کی کوئی نص (قرآنی آیت یا

- ۷۴- حازمی، محمد بن موسیٰ بن عثمان، الاعتبار فی بیان الناسخ و المنسوخ من الآثار، ت: راتب حکمی، حصہ، مطبیۃ

الأندلس: ط ۱۳۸۲ھ، ص ۲۲

- ۷۵- ملاحظہ ہو: غزالی، المستصفی، ج ۱، ص ۲۳۱ - ۲۳۲؛ حازمی، الاعتبار، ص ۸-۹

کوئی حدیث) اس پر دلالت کر رہی ہو۔ ۲۔ کسی صحابی کے قول سے پتا چل جائے کہ رسول اللہ ﷺ نے اس حکم کو منسوخ قرار دیا تھا۔ ۳۔ تاریخ کے ذریعے ۲۔ اجماع کے ذریعے^(۲۶)

نحو کے بیان میں صاحبِ بذل المجهود کا اسلوب

۱۔ کسی بڑے محدث کے قول کے حوالے سے نحو حدیث کی وضاحت

امام ابو داؤد نے ایک باب باندھا ہے: باب فی الشرب قائمًا۔ اس باب میں حضرت انس رضی اللہ عنہ کی ایک حدیث ذکر کی ہے کہ: ”إِنَّ النَّبِيَّ نَهَىٰ أَنْ يُسْرِبَ الرِّجُلُ قَائِمًا۔“^(۲۷) (رسول اللہ ﷺ نے کھڑے ہو کر پانی پینے سے منع فرمایا ہے۔) جب کہ اسی باب کی دوسری حدیث میں حضرت علیؓ کا عمل نقل کیا ہے کہ ایک مرتبہ حضرت علیؓ نے کھڑے ہو کر پانی پیا اور فرمایا کہ لوگ کھڑے ہو کر پانی پینے کو مکروہ سمجھتے ہیں، حالانکہ میں نے خود رسول اللہ ﷺ کو کھڑے ہو کر پانی پینے ہوئے دیکھا ہے۔ بہ ظاہر دونوں احادیث میں تعارض ہے کہ ایک میں کھڑے ہو کر پانی پینے سے منع فرمایا ہے جب کہ دوسری حدیث میں اس کے خلاف مقول ہے۔ اس تعارض کے حل کے لیے مولانا نے السنن الکبری سے امام تیقی کی تقریر ذکر کی ہے؛ لکھتے ہیں: ”قال البیهقی فی سننه النہی عن الشرب قائمًا، إما أَنْ يَكُونْ نَهیٌ تَنْزِیهٌ أَوْ تَحْرِیمٌ، ثُمَّ صَارَ مَنْسُوحاً لِّحَدیثِ إِنَّهُ شَرِبَ مِنْ زَمْرَادَ قَائِمًا۔“^(۲۸) (امام تیقی فرماتے ہیں کہ کھڑے ہو کر پانی پینے سے نہی یا تو تنزیہ ہی تھی یا تحریکی، پھر یہ نہی اس حدیث سے منسوخ ہو گئی جس میں مذکور ہے کہ آپ ﷺ نے زمزم کا پانی کھڑے ہو کر پیا۔)

-۲۶۔ احمد محمد شاکر، الباعث الحثیث شرح اختصار علوم الحدیث، ریاض، مکتبۃ دارالسلام، ۱۴۱۳ھ، ص ۱۶۹؛

شاہ ولی اللہ دہلوی، السنۃ النبویة بین اہل الحدیث و اہل الفقہ، محمد بشیر و محمد جمعۃ، اسلام آباد، دارالعلم، ۱۴۱۰ھ،

ترتیب، ص ۴۳

-۲۷۔ سہارن پوری، بذل المجهود، ج ۱۱، ص ۲۲۶

-۲۸۔ سہارن پوری، نفس مصدر و صفر

۲- ایک ہی حدیث میں ناسخ و منسوخ کا بیان

امام ابو داؤد نے اپنی سنن میں ایک باب، باب فی الأوعية قائم کیا ہے جس میں وہ ایک حدیث لائے ہیں کہ آپ ﷺ نے ارشاد فرمایا: ”بَهِتَرُكُمْ عَنْ ثَلَاثٍ، وَأَنَا أَمْرُكُمْ بِهِنَّ.“^(۷۹) (میں نے تمھیں تین باتوں سے روکا تھا اب ان کی اجازت دیتا ہوں۔) اس حدیث کی تشریح میں مولانا خلیل احمد سہارن پوری فرماتے ہیں: ”فَهَذَا الْحَدِيثُ يَشْتَمِلُ عَلَى الْمَسْوَخِ وَالنَّاصِحَةِ، وَأَنَّ الْأَمْرَ بَعْدَ النَّهِيِّ لِلإِبَاحَةِ.“^(۸۰) (یہ حدیث ناسخ اور منسوخ دونوں کو شامل ہے، [یعنی اس حدیث میں منسوخ اور ناسخ دونوں حکم مذکور ہیں۔] کسی چیز کے منع فرمانے کے بعد اس کا حکم دینا اس کام کی اباحت کے لیے ہوتا ہے۔)

۳- حکم حدیث کے منسوخ ہونے پر کسی محدث کے قول کی تائید

مولانا سہارن پوری بسا اوقات حکم حدیث کے منسوخ ہونے پر کسی محدث کے قول کو بہ طور تائید پیش کرتے ہیں۔ امام ابو داؤد نے اپنی سنن کے کتاب الطهارة میں ایک باب، باب التشدید فی ذلک کے عنوان سے قائم کیا ہے۔ جس میں موضوع بحث مسئلہ الوضوء ما مسست النار ہے، یعنی جو شخص آگ پر کپی ہوئی چیز کھالے تو اس کا وضویٹ جائے گا یا نہیں؟ امام ابو داؤد نے مذکورہ باب میں وہ احادیث ذکر کی ہیں جن سے معلوم ہوتا ہے کہ آگ پر کپی ہوئی چیز کے کھانے سے وضویٹ جاتا ہے۔ ایک حدیث جو حضرت ابو ہریرہ رضی اللہ عنہ سے مردی ہے اس کے الفاظ یہ ہیں: ”الوضوء ما أنصبجت النار۔“^(۸۱) (آگ پر کپی ہوئی چیز کے کھانے سے وضو کرنا ضروری ہے۔) دوسری حدیث کے الفاظ یہ ہیں: ”إِنَّ النَّبِيًّا قَالَ: تَوَضَّؤُوا إِمَّا غَيْرَتِ النَّارُ، أَوْ قَالَ: إِمَّا مَسَّتِ النَّارُ.“^(۸۲) (نبی کریم ﷺ نے ارشاد فرمایا کہ آگ پر کپی ہوئی چیز کے کھانے کے بعد وضو کرو۔)

-۷۹ سہارن پوری، نفس مصدر، ج ۱۱، ص ۲۳۲

-۸۰ سہارن پوری، نفس مصدر و صحیح

-۸۱ سنن أبي داؤد، کتاب الطهارة، باب التشدید فی ذلک، رقم الحدیث: ۱۹۳

-۸۲ سنن أبي داؤد، کتاب الطهارة، باب التشدید فی ذلک، رقم الحدیث: ۱۹۵

مولانا سہارن پوری اس حدیث کی تشرح کرتے ہوئے لکھتے ہیں: ”وَهَذِهِ الْأَحَادِيثُ تَدْلِي عَلَى وُجُوبِ الْوَضُوءِ مَا مَسْتَهُ النَّارِ۔“^(۸۳) (یہ احادیث اس بات پر دلالت کرتی ہیں کہ آگ پر کپی ہوئی چیزوں کے کھانے سے وضو ٹوٹ جاتا ہے۔) اس حوالے سے فقہاء کرام کے مذاہب کو بیان کرتے ہوئے لکھتے ہیں کہ جمہور صحابہ رضی اللہ عنہم و تابعین اور امام ابوحنیفہ، امام مالک اور امام شافعی رضی اللہ عنہم کے نزدیک مَا مَسْتَ النَّارَ کے کھانے سے وضو نہیں ٹوٹتا، کیوں کہ ذخیرہ احادیث میں دونوں طرح کی احادیث ملتی ہیں، جب کہ بعض حضرات کے ہاں وضو ٹوٹ جاتا ہے۔ مولانا سہارن پوری بعض حضرات کی ان احادیث کا جواب دیتے ہوئے لکھتے ہیں: ”وَأَجَابَ الْأُولُونَ مِنْ ذَلِكَ بِجُوايِّنِ: الْأُولُونَ: أَنَّهُ مَنْسُوخٌ بِحَدِيثِ جَابِرٍ رَضِيَ اللَّهُ عَنْهُ۔“^(۸۴) (جمہور حضرات کی جانب سے مذکورہ احادیث کے دو طرح کے جوابات دیے گئے ہیں۔ پہلا جواب یہ کہ الوضو ما مسْتَ النَّارَ کا حکم حدیث جابر رضی اللہ عنہ کی وجہ سے منسوخ ہے۔)^(۸۵) اس کے بعد امام نووی (م ۲۶۵) کا قول بہ طور تائید پیش کیا ہے: ”قَالَ النَّوْوَى: ثُمَّ إِنَّ هَذَا الْخَلَافَ الَّذِي حَكِيمَاهُ كَانَ فِي الصُّدُرِ الْأُولَى، ثُمَّ أَجْعَلَ الْعُلَمَاءَ بَعْدَ ذَلِكَ عَلَى أَنَّهُ لَا يَجِبُ الْوَضُوءُ مِنْ أَكْلِ مَا مَسْتَهُ النَّارِ۔“^(۸۶) (امام نووی فرماتے ہیں کہ الأكل مَا مسْتَ النَّارَ کے نقض وضو ہونے یا نہ ہونے کے بارے میں اختلاف، ابتداءً اسلام میں تھا، لیکن بعد میں علماء کا اس بات پر اجماع ہو چکا ہے کہ الأكل مَا مسْتَ النَّارَ نقض وضو نہیں، سابقہ حکم منسوخ ہو چکا ہے۔) ایک دوسری جگہ پرانی کے حوالے سے رقم طراز ہیں: ”قَالَ النَّوْوَى فِي شَرْحِ مُسْلِمٍ:

-۸۳ سہارن پوری، مصدر سابق، ج ۲، ص ۹۷

-۸۴ سہارن پوری، مصدر سابق، ج ۲، ص ۹۸

-۸۵ حضرت جابر رضی اللہ عنہ کی وہ حدیث امام ابوداود نے اپنی سنن کی کتاب الطهارة میں باب فی ترک الوضوء ما مسْتَ النَّارَ کے تحت ذکر کی ہے جس کے الفاظ یہ ہیں: کان آخر الأمرین من رسول الله ﷺ ترك الوضوء ما غیرت النار (اما مسْتَ النَّارَ سے وضو کرنے یا نہ کرنے کے بارے میں رسول اللہ ﷺ کا آخری عمل ترک وضوہی تھا۔)

-۸۶ سہارن پوری، مصدر سابق، ج ۲، ص ۹۸

حدیث جابر صحیح، رواہ أبو داؤد والنسائی وغیرہما من أهل السنن بأسانیدهم۔^(۸۷)

(امام نووی نے شرح مسلم میں حدیث جابر رضی اللہ عنہ کو صحیح قرار دیا ہے، جسے امام ابو داؤد اور نسائی نے اور دیگر اہل سنن حضرات نے اپنی اپنی سنن میں ذکر کیا ہے۔)

ترجیح کا طریقہ

ترجیح کا لغوی و اصطلاحی مفہوم

ترجیح، باب تفعیل کا مصدر ہے، جس کا مادہ رجح ہے۔ لغت میں اس کے کئی معانی آتے ہیں۔ کسی چیز کا بوجھل ہو کر جھک جانا، مائل ہو جانا، عام طور پر یہ معنی ترازو اور میزان کے بھاری ہو کر ایک طرف جھک جانے کے وقت بولا جاتا ہے، جیسے کہا جاتا ہے: ”زنْ وأرجح، وأعطِ راجحاً۔“^(۸۸) (وزن کرو اور جو جانب جھک جائے وہ دے دو۔) اسی طرح اس کا ایک معنی کسی کو فضیلت دینے اور قوی قرار دینے اور کسی کو کسی پر غلبہ دے دینے کے بھی آتے ہیں، جیسے کہا جاتا ہے: ”رجحت الشيء بالشقيل فضليته وقويته۔“^(۸۹) (میں نے کسی چیز کو اس کے بھاری اور بوجھل ہونے کی وجہ سے ترجیح دے دی اور اسے قوی قرار دے دیا۔) خلاصہ کلام یہ کہ لغت میں ترجیح کے معانی آتے ہیں: بوجھل قرار دینا، فضیلت دینا، قوی بتانا اور کسی چیز کو کسی پر غالب قرار دینا۔ جہاں تک ترجیح کے اصطلاحی مفہوم کا تعلق ہے تو وہ علامہ ابو الحسن آمدی (م ۶۳۱ھ) کے الفاظ میں یہ ہے: ”عبارة عن اقتران أحد الصالحين للدلالة على المطلوب مع تعارضهما بما يوجب العمل به وإهمال الآخر۔“^(۹۰) (دو ایسی متعارض دلیلیں جو مطلوب پر دلالت کرنے کی صلاحیت رکھتی ہوں، ان میں سے کسی ایک کو دوسرا پر ایسے طور ترجیح دینا کہ ایک پر عمل کیا جاسکے اور دوسرا پر عمل کرنا درست نہ رہے۔)

-۸۷ سہارن پوری، مدرس سابق، ج ۲، ص ۸۸

-۸۸ لسان العرب، القاموس المحيط، بذیل مادہ: رجح

-۸۹ فیوی، المصباح المنیر، کتاب الراء، بذیل مادہ: رجح

-۹۰ علی بن ابی علی بن محمد آمدی، الإحکام فی أصول الأحكام، مصر، دارالحمدیث، س۔ن، ج ۳، ص ۲۰۳

وجوه ترجح

علامہ جلال الدین سیوطی (م ۹۱۱ھ) نے سات وجوہ ترجیح ذکر کی ہیں: ۱- راوی کے حال کی وجہ سے۔ ۲- تحمل کی وجہ سے۔ ۳- روایت کی کیفیت کی وجہ سے۔ ۴- ورود کے وقت کی وجہ سے۔ ۵- خبر کے لفظ کی وجہ سے۔ ۶- کسی حکم کی وجہ سے۔ ۷- کسی امر خارجی کی وجہ سے۔^(۹۱) علامہ جمال الدین قاسی (م ۱۳۳۲ھ) نے وجوہ ترجیح چار بیان کی ہیں: اسناد کے اعتبار سے۔ ۲- متن کے اعتبار سے۔ ۳- مدلول کے اعتبار سے۔ ۴- امور خارجیہ کے اعتبار سے۔^(۹۲)

ترجیح میں مولانا سہارن پوری کا منبع

متعارض احادیث میں مختلف پہلوؤں سے ترجیح قائم کرتے ہیں۔ آئندہ بحث میں اس کی مختلف صورتوں کی وضاحت ہو گی۔

امام ابو داؤد نے باب المحرم یتزوج کے عنوان سے ایک باب قائم کیا ہے، جس کے ضمن میں وہ پانچ احادیث لائے ہیں۔ اس باب کی احادیث ایک دوسرے کے معارض نظر آتی ہیں۔ ان میں سے ایک حدیث حضرت یزید بن اصم کی ہے جو حضرت میمونہؓ کے بھانجے ہیں، اس حدیث میں ہے کہ حضرت میمونہؓ فرماتی ہیں: ”تزویجنی رسول اللہ و نحن حلالان بسرف۔“^(۹۳) ”رسول اللہ ﷺ نے مجھ سے جب نکاح فرمایا تو اس وقت ہم دونوں احرام سے حلال ہو چکے تھے۔“ اس کے بعد حضرت ابن عباسؓ کی روایت ذکر کی ہے جو مذکورہ بالروایت کے بہ ظاہر معارض ہے۔ اس کے الفاظ یہ ہیں: ”إن النبي تزوج ميمونة وهو محرم۔“^(۹۴) (نبی کریم ﷺ نے حضرت میمونہؓ سے نکاح فرمایا جب کہ آپ محرم تھے۔)

-۹۱ سیوطی، تدریب الراوی، ج ۲، ص ۱۹۳

-۹۲ محمد جمال الدین قاسی، قواعد التحذیث من فنون مصطلح الحدیث، بیروت، دارالکتب العلمیة،

۱۳۹۹ھ، ص ۳۱۳

-۹۳ سنن أبي داؤد، کتاب المناسک، باب في المحرم یتزوج، رقم الحدیث: ۱۸۲۳

-۹۴ سنن أبي داؤد، کتاب المناسک، باب في المحرم یتزوج، رقم الحدیث: ۱۸۲۲

ان احادیث کے ضمن میں صاحب بذل الجہود نے دارقطنی کی ایک روایت ذکر کی ہے، جس کے راوی رسول کریم ﷺ کے آزاد کردہ غلام حضرت ابو رافع رضی اللہ عنہ ہیں۔ اس حدیث کے الفاظ یہ ہیں: ”تزوجها حلالاً، و كنت الرسول بينهما۔“^(۹۵) (رسول اللہ ﷺ نے حضرت میمونہ رضی اللہ عنہا سے جب نکاح کیا، میں اس نکاح کا قاصد تھا۔ یہ نکاح اس وقت ہوا تھا جس وقت آپ ﷺ احرام کھول کر حلال ہو چکے تھے۔) فقہاء کرام کے درمیان اس مسئلے میں اختلاف ہوا ہے کہ نبی کریم ﷺ نے جب حضرت میمونہ رضی اللہ عنہا سے نکاح فرمایا تھا اس وقت آپ ﷺ احرام کی حالت میں تھے یا احرام سے نکل چکے تھے؟ اسی اختلاف کے پیش نظر امام ابو داؤد نے اپنی سنن کی کتاب الحج میں چند روایات ذکر کی ہیں۔ واضح رہے کہ اس بارے میں امام ابو داؤد نے جو روایات ذکر کی ہیں وہ بظاہر متعارض ہیں۔ دور روایات سے پتا جاتا ہے کہ یہ نکاح اس وقت ہوا جب آپ ﷺ احرام کھول کر اس سے حلال ہو چکے تھے۔ ان احادیث کے راوی حضرت یزید بن اصم (حضرت میمونہ رضی اللہ عنہا کے بھانجے) اور ابو رافع رضی اللہ عنہ (آخر حضرت ﷺ کے آزاد کردہ غلام) ہیں، جب کہ ایک روایت سے معلوم ہوتا ہے کہ اس وقت آپ ﷺ احرام کی حالت میں تھے، جس کے راوی حضرت ابن عباس رضی اللہ عنہ ہیں۔ مولانا سہارن پوری نے روایات کے اس تعارض کو حل کرنے کے لیے ترجیح کا طریقہ اپنایا ہے۔ اس سلسلے میں حضرت ابن عباس رضی اللہ عنہ کی روایت کو مختلف پہلوؤں سے ترجیح دی ہے۔

۱- راوی کے مرتبہ علم اور حفظ و اتقان کی وجہ سے ترجیح

حضرت ابن عباس رضی اللہ عنہ کا مرتبہ علم اور حفظ و اتقان دیگر راویانِ حدیث سے بہت زیادہ ہے۔ مولانا سہارن پوری لکھتے ہیں: ”إن ابن عباس في مرتبة من العلم والفقه والإتقان والحفظ، لا يدانيه فيها أحد.“^(۹۶) (ان تمام روایات کے راویوں پر اگر طائرانہ نظر ڈالی جائے اور ان کا آپس میں تقابل کیا جائے تو علم و فقه اور اتقان و حفظ میں جو مقام و مرتبہ حضرت ابن عباس رضی اللہ عنہ کو حاصل ہے اور کسی کو حاصل نہیں۔) پھر اپنی بات کی تائید میں ابن حبان کا قول پیش کیا ہے، جسے علامہ زمینی نے نصب الرأیہ میں ذکر کیا ہے کہ ان روایات میں تعارض نہیں اور نہ ابن عباس رضی اللہ عنہ ہی کو وہم ہوا ہے، کیوں کہ وہ حفظ و اتقان میں بلند پایہ رکھتے ہیں۔

- ۹۵ السنن الکبریٰ، ج ۵، ص ۲۶

- ۹۶ سہارن پوری، مصدر سابق، ج ۷، ص ۲۱۷

مولانا سہارن پوری نے اپنی عادت کے موافق حضرت ابن عباس رضی اللہ عنہ کے علم و فقہ میں بلند پایہ شخصیت ہونے پر صحیح بخاری کی اس حدیث کو پیش کیا ہے جس میں آتا ہے کہ ایک مرتبہ حضرت عبد الرحمن بن عوف رضی اللہ عنہ نے امیر المؤمنین حضرت عمر رضی اللہ عنہ سے شکایت کی کہ آپ ابن عباس کو اپنے ساتھ بڑے صحابہ کی جگہ پر کیوں بٹھاتے ہیں، حالاں کہ یہ تو ہمارے پھوٹ کی عمر کے ہیں؟ اس پر حضرت عمر رضی اللہ عنہ نے جواب میں فرمایا: ”إنكم تعلمون ما مرتبته في العلم والفقه؟“ (کیا تم جانتے ہو کہ اس کا علم و فقہ میں کیا مرتبہ ہے؟) پھر حضرت عمر رضی اللہ عنہ نے صحابہ کی جماعت سے پوچھا کہ ﴿إِذَا جَاءَهُ نَصْرٌ لِلَّهِ وَالْفَتْحُ﴾ کا کیا معنی ہے؟ تمام صحابہ خاموش رہے۔ لیکن ابن عباس رضی اللہ عنہ نے فرمایا کہ اس سے نبی ﷺ کی زندگی کے بارے میں بتایا جا رہا ہے کہ اب دین کی تکمیل ہو چکی ہے اور آپ ﷺ کا وقت اس دنیا میں اب کم رہ گیا ہے۔ مولانا غلیل احمد سہارن پوری اس واقعے کو نقل کرنے کے بعد لکھتے ہیں: ”فكيف يرجح قول أبي رافع على قول ابن عباس رضي الله عنهما؟“^(۹۷) (جب ابن عباس کا اس قدر مرتبہ ہے تو ابو رافع کے قول کو کس طرح راجح قرار دیا جاسکتا ہے؟)

۲- کتب صحاح کی تائید کی وجہ سے ترجیح

مولانا سہارن پوری کے نزدیک کسی روایت کے قابل ترجیح ہونے کی ایک وجہ یہ بھی ہے کہ اس کی تائید دیگر کتبِ حدیث سے بھی ہوتی ہو۔ مذکورہ بالامثلے میں حضرت ابن عباس رضی اللہ عنہ کی روایت کو اس وجہ سے بھی ترجیح حاصل ہے کہ ان کی روایت تمام کتبِ صحاح میں موجود ہے، بلکہ تمام محدثین کا اس کی تخریج و تصحیح پر اجماع ہے۔ اس کے بر عکس یزید بن اصم کی روایت نہ تو صحیح بخاری میں ہے اور نہ سنن نسائی میں، اور ابو رافع کی روایت صحیحین میں نہیں ہے اور نہ وہ درج صحت ہی تک پہنچتی ہے۔ یہی وجہ ہے کہ امام ترمذی نے فرمایا: ”لأنعلم أحداً أسنده غير حماد عن مطر.“ (یعنی ہم اس روایت کو حماد عن مطر کی سند کے علاوہ جانتے ہی نہیں ہیں۔)^(۹۸)

۳- سند کے متصل اور منقطع ہونے کی وجہ سے ترجیح

مولانا سہارن پوری فرماتے ہیں کہ حدیث ابو رافع کی سند میں انقطاع اور اختلاف ہے۔ جس کی طرف امام ترمذی نے اپنے اس قول سے اشارہ فرمایا ہے: ”لأنعلم أحداً أسنده غير حماد عن مطر.“ (یعنی ہم اس

- ۹۷ سہارن پوری، مصدر سابق، ج ۷، ص ۲۱۵

- ۹۸ سہارن پوری، مصدر سابق، ج ۷، ص ۲۱۷

روایت کو حماد عن مطرکی سند کے علاوہ جانتے ہی نہیں ہیں۔) اسی طرح امام مالک نے اس روایت کو مرسلًا ذکر کیا ہے اور یہی حال یزید بن اصم کی روایت کا ہے۔ بعض نے اسے مرسلًا روایت کیا ہے: ”عن یزید بن الأصم أن النبي تزوج ميمونة وهو حلال.“ اور بعض نے اسے متصلاً روایت کیا ہے: ”عن یزید بن الأصم عن ميمونة أن النبي تزوج ميمونة وهو حلال.“ اس کے بر عکس حضرت ابن عباس رضی اللہ عنہ کی روایت میں کسی قسم کا کوئی اختلاف و اضطراب نہیں، جس کی وجہ سے وہ روایت ان دیگر روایات کے مقابلے میں راجح ہو گی۔^(۹۹)

۲- دیگر صحابہ کی روایات کی تائید کی وجہ سے ترجیح

مولانا سہارن پوری رقم طراز ہیں کہ حضرت ابن عباس رضی اللہ عنہ کی اس روایت کی تائید حضرت عائشہ رضی اللہ عنہا اور حضرت ابو ہریرہ رضی اللہ عنہ کی احادیث سے بھی ہوتی ہے، جب کہ دیگر راویوں کی احادیث کو دوسرے صحابہ کی روایات سے تائید حاصل نہیں ہے۔ حضرت عائشہ رضی اللہ عنہا کی روایت کو امام طحاوی نے ذکر کیا ہے، اس میں ہے: ”عن عائشة رضي الله عنها قالت: تزوج رسول الله عنها قالت: تزوج رسول الله بعض نسائه وهو محرم.“^(۱۰۰) (حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم نے اپنی بیویوں میں سے بعض سے نکاح، وهو محرم۔) اسی طرح حضرت ابو ہریرہ رضی اللہ عنہ کی روایت کو بھی امام طحاوی نے ذکر کیا ہے، جس کے الفاظ یہ ہیں: ”عن أبي هريرة قال: تزوج رسول الله بعض نسائه وهو محرم.“^(۱۰۱) (حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے اپنی بیویوں میں سے بعض سے نکاح حالتِ احرام میں فرمایا۔) ان دونوں احادیث کے ذکر کے بعد مولانا خلیل احمد سہارن پوری لکھتے ہیں: ”وفي الحديثين وإن لم يسم ميمونة رضي الله عنها ولكنها متعينة، فإنما لم يثبت أنه عليه السلام نكح غيرها محظاً.“^(۱۰۲) (ان دونوں حدیثوں میں اگرچہ حضرت میمونہ رضی اللہ عنہا کے نام کی تصریح نہیں ہے لیکن یہ بات اہل علم پر عیال ہے کہ آپ صلی اللہ علیہ وسلم نے حضرت میمونہ رضی اللہ عنہا کے علاوہ کسی بھی زوجہ سے احرام کی حالت میں نکاح نہیں فرمایا۔)

-۹۹- سہارن پوری، مصدر سابق، ج ۷، ص ۲۱۷

-۱۰۰- طحاوی، شرح معانی الآثار، بیروت، عالم الکتب، س-ن، ج ۲، ص ۲۶۹، ۲۷۰

-۱۰۱- طحاوی، نفس مصدر و صفحہ

-۱۰۲- سہارن پوری، مصدر سابق، ج ۷، ص ۲۱۸

اپنی اس بات کی تائید میں مولانا سہارن پوری نے دارقطنی کی ایک روایت پیش کی ہے۔ اس کے راوی بھی حضرت ابو ہریرہ رضی اللہ عنہ ہی ہیں، لیکن یہ حدیث ضعیف ہے، البتہ اس حدیث میں حضرت میمونہ رضی اللہ عنہا کا نام بھی مذکور ہے؛ لکھا ہے: ”ثُمَّ أَقُولُ إِنَّ الدَّارَ قَطْنِيَ أَخْرَجَ مِنْ طَرِيقٍ ضَعِيفٌ عَنْ أَبِي هُرَيْرَةَ أَنَّ النَّبِيَّ تَزَوَّجَ مِيمُونَةً وَهُوَ مُحْرَمٌ۔“^(۱۰۳) (پھر میں کہتا ہوں کہ دارقطنی نے حضرت ابو ہریرہ رضی اللہ عنہ کی اس حدیث کی تخریج ایک ضعیف سند سے کی ہے۔) اسی طرح حدیث عائشہ رضی اللہ عنہا بھی کلام سے خالی نہیں، کیوں کہ اس کی تائید علامہ سہیلی کے اس قول سے ہوتی ہے، جسے مولانا خلیل احمد سہارن پوری نے پیش کیا ہے۔ فرماتے ہیں: ”فَالِ السَّهِيلِيُّ فِي رُوضِ الْأَنْفِ بَعْدَ ذِكْرِ حَدِيثِ عَائِشَةَ: إِنَّهَا أَرَادَتْ نِكَاحًا مِيمُونَةً وَلَكِنَّهَا مِيمُونَةً وَلَكِنَّهَا لَمْ يَسْمَعْهَا۔“^(۱۰۴) (علامہ سہیلی فرماتے ہیں کہ حدیث عائشہ رضی اللہ عنہا میں بھی حضرت میمونہ رضی اللہ عنہا ہی مراد ہیں، البتہ ان کا نام ذکر نہیں کیا گیا۔)

۵- قیاس کی وجہ سے ترجیح

حدیث ابن عباس کے بارے میں مولانا سہارن پوری فرماتے ہیں کہ اگر قیاس کی رو سے دیکھا جائے تو بھی حضرت ابن عباس رضی اللہ عنہ کی روایت راجح معلوم ہوتی ہے۔ وہ اس طرح کہ حرم شخص اگر کسی باندی کو خریدے یا کوئی دینا وی عقود میں سے کوئی عقد کرے تو تمام فقہا کے نزدیک ایسا کرنا جائز ہے۔ لہذا نکاح بھی دوسرے عقود کی طرح ایک عقد ہی ہے، اس کا تعلق تو دین اور دینا دنوں سے ہے، لہذا اس کا جواز بدرجہ اولیٰ ہونا چاہیے۔

۶- حدیث کے محکم ہونے کی وجہ سے ترجیح

ایک وجہ ترجیح حدیث کا محکم ہونا بھی ہے۔ حدیث ابن عباس کے حوالے سے مولانا خلیل احمد سہارن پوری لکھتے ہیں: ”إِنْ حَدِيثَ ابْنِ عَبَّاسٍ مُحَكَّمٌ فِي مَعْنَاهِ لَا يَحْتَمِلُ تَأْوِيلًا قَرِيبًا، وَأَمَّا حَدِيثُ أَبِي رَافِعٍ وَيَزِيدِ بْنِ الْأَصْمِ فَمُحْتَمِلٌ۔“^(۱۰۵) (حضرت ابن عباس رضی اللہ عنہ کی روایت محکم ہے، اس میں کسی

-۱۰۳- نفس مصدر

-۱۰۴- نفس مصدر

-۱۰۵- سہارن پوری، نفس مصدر، ج ۷، ص ۲۲۰

قسم کی تاویل نہیں کی جاسکتی، جب کہ اس بر عکس ابو رافع اور یزید بن الاصم کی حدیث میں تاویل کی گنجائش ہے۔) لہذا تعارض کی صورت میں اس روایت کو ترجیح دی جائے گی جو مکرم ہو۔ اور وہ حضرت ابن عباس رضی اللہ عنہ کی حدیث ہے۔

۷۔ راوی کے رشتہ اور تعلق کی بنابر ترجیح

مولانا خلیل احمد سہارن پوری نے دارقطنی کی جو روایت ذکر کی ہے اس میں حضرت ابو رافع رضی اللہ عنہ فرماتے ہیں کہ اس نکاح میں مجھے رسول اللہ صلی اللہ علیہ وسلم نے قاصد بنیا تھا اور مجھے معلوم ہے کہ اس وقت وہ دونوں حلال تھے۔ اگر اس بات کو تسلیم کر لیا جائے تو اس سے صرف اتنی بات ثابت ہوتی ہے کہ نبی کریم صلی اللہ علیہ وسلم نے انہیں مکہ بھیجا تھا تاکہ وہ پیغام نکاح پہنچا دیں، اور انہوں نے وہ پیغام پہنچا دیا۔ اس وقت واقعتاً یہ دونوں حضرات حلال تھے، لیکن آگے کا معاملہ کیا ہوا؟ اس کی تفصیل کچھ یوں ہے کہ اس پیغام کے پہنچنے کے بعد حضرت میمونہ شعبانہ نے نکاح کا معاملہ اپنی بہن، ام فضل کو سونپ دیا جو حضرت عباس رضی اللہ عنہ کی زوجہ اور حضرت ابن عباس رضی اللہ عنہ کی والدہ ہیں۔ حضرت ام فضل شعبانہ نے یہ معاملہ اپنے خاوند حضرت عباس رضی اللہ عنہ کے حوالے کر دیا، لہذا حضرت ابو رافع رضی اللہ عنہ کی حیثیت صرف اور صرف ایک قاصد کی تھی جو کہ انہوں نے انجام دے دی، البتہ سوال یہ ہے کہ حضرت ابو رافع رضی اللہ عنہ اس نکاح کے وقت مجلس نکاح میں موجود تھے؟ کسی بھی روایت سے یہ ثابت نہیں ہوتا کہ انہوں نے نکاح پڑھایا ہو یا وہ مجلس نکاح میں موجود ہوں، بلکہ یہ نکاح تو آپ صلی اللہ علیہ وسلم کے چچا حضرت عباس رضی اللہ عنہ نے پڑھایا تھا، لہذا ابن عباس رضی اللہ عنہ کی روایت زیادہ راجح معلوم ہوتی ہے کیوں کہ وہ حضرت عباس رضی اللہ عنہ کے بیٹے ہیں۔ مولانا خلیل احمد سہارن پوری نتیجہ اخذ کرتے ہیں: ”لہذا نستدلّ بأن ابن عباس أعلم بحال النکاح، فإنه ابنته.“^(۱۰۶) (اس لیے ہم استدلال کرتے ہیں کہ حضرت ابن عباس رضی اللہ عنہ کی روایت راجح ہے، کیوں کہ وہ حضرت ابنہ۔) عباس رضی اللہ عنہ کے بیٹے ہیں اور یہ معاملہ ان کے اپنے گھر کا ہے۔

حل مختلف الحدیث: محمد شین و اصولیین کے مذاہب اور صاحب بذل المجهود

آخر میں اس بات کی وضاحت کرنا بھی ضروری معلوم ہوتا ہے کہ احادیث کے رفع تعارض کے ضمن میں محمد شین اور اصولیین میں کیا اختلاف ہے اور صاحب بذل المجهود اس حوالے سے کہاں کھڑے ہیں؟ ابتداء میں واضح کیا گیا ہے کہ محمد شین کا طریق جمع و تقطیق، نسخ اور ترجیح کا ہے۔ اسی ترتیب و طریق کے مطابق زیر نظر مضمون میں

حل مختلف الحدیث کے حوالے سے مولانا سہارن پوری کی کوششوں کو سامنے لانے کی سمجھی کی گئی ہے۔ جہاں تک اصولیین کا تعلق ہے وہ اس سلسلے میں اپنے الگ طرز کے حامل ہیں۔ اصولیین خاص طور پر علماء احتجاف کے نزدیک متعارض احادیث میں رفع تعارض کے سلسلے میں تین مذاہب پائے جاتے ہیں: پہلا مذہب یہ ہے کہ دو متعارض احادیث کے حل کے سلسلے میں سب سے پہلے تاریخ کی طرف رجوع کیا جائے گا، اگر متاخر اور متفقدم کا علم ہو جائے تو ایک کو ناسخ اور دوسرا کو منسوخ قرار دیا جائے گا، اگر ایسا ممکن نہ ہو تو ان میں ترجیح کا طریقہ کار انتیار کیا جائے گا، اگر ترجیح بھی ممکن نہ ہو تو تطیق دی جائے گی، گویا متعارض احادیث کے حل کے طریقے ہیں: ۱- نسخ، ۲- ترجیح، ۳- تطیق، یہ مذہب علامہ ابن ہمام،^(۱۰۷) ابن امیر الحاج،^(۱۰۸) امیر بادشاہ،^(۱۰۹) قاضی محب اللہ بہاری،^(۱۰) بحر العلوم،^(۱۱۰) محمد شاہ،^(۱۱۱) علامہ انور شاہ کشمیری،^(۱۱۲) مولانا شبیر احمد عثمانی،^(۱۱۳) اور دیگر متاخرین احتجاف کا

- ۷- ابن ہمام، التحریر فی أصول الفقه الجامع بین اصطلاحی الحنفیة و الشافعیة، مصر، مطبعة مصطفی البابی الحلبي، س-ن، ص ۳۶۲-۳۶۳، ح ۳، ص ۳، ۲۰۳-۱۳۰۳ھ، ج ۳، ص ۳، ۱۴۵-۱۳۸ھ، ج ۳، ص ۳، ۱۳۵-۱۳۵ھ، ج ۳، ص ۳، ۱۵۲، ج ۲، ص ۱۵۲، قاضی محب اللہ بہاری، مسلم الشبوت، مصر، المطبعة الحسينية، س-ن، تحقیق عبد اللہ محمود عمر، کراچی، قدیمی کتب خانہ، س-ن، ح ۲، ص ۲۳۶، ح ۲، ص ۲، ۱۳۵-۱۳۵ھ، تحقیق عبد اللہ محمود عمر، کراچی، قدیمی کتب خانہ، س-ن، ح ۲، ص ۲۳۶، ح ۲، ص ۲، ۱۳۵-۱۳۵ھ، تحقیق عبد اللہ محمود عمر، کراچی، مطبع مبتدا، ۱۲۹۸ھ، ص ۲۵، محمد شاہ، عمدة الأصول فی حدیث الرسول، میرٹھ، مطبع مبتدا، ۱۲۹۸ھ، ص ۲۵، تحقیق شبیر احمد عثمانی، کراچی، مطبعة دارالمامون تحت إشراف مجلس العلمي بالهند، ۱۳۵۷ھ، ح ۱، ص ۵۲-۵۳، شبیر احمد عثمانی، مقدمة فتح الملههم، کراچی، مکتبۃ دارالعلوم، ۱۳۹۳ھ، ح ۱، ص ۱۲۶-۱۲۷، ملاحظہ ہو: محمد حضری بک، اصول الفقه، قاہرہ، مطبعة الاستقامة، ۱۳۵۸ھ، ح ۳، ص ۳۲۹؛ ظفر احمد عثمانی، قواعد فی علوم الحدیث، تحقیق عبد الفتاح ابوغده، کراچی، ادارۃ القرآن والعلوم الاسلامیۃ، س-ن، ص ۲۸۸؛ بدران ابوالعینین بدران، اصول الفقه، دار المعارف، ۱۹۶۵ء، ص ۳۶۰؛ عبدالکریم زیدان، الوجیز فی اصول الفقه، لاہور، دار نشر اکتب الاسلامیۃ، س-ن، ص ۳۹۳-۳۹۸،

ہے۔ دوسرانہ ہب یہ ہے کہ سب سے پہلے نجت ثابت کیا جائے گا، اگر متاخر اور متقدم کا علم ہو جائے، اگر ایسا ممکن نہ ہو تو ان میں تطبیق کی کوشش کی جائے گی، اگر تطبیق بھی ممکن نہ ہو تو پھر کوئی اصول مقرر کیا جائے گا جس کے ذریعے ان کا تعارض رفع ہو سکے۔ گویا اس مذهب کے طریقے ہیں: ۱-نجت ۲-تطبیق ۳-اجتہادی اصول۔ اس مذهب کے قائلین میں علامہ فاراری^(۱۱۶)، ابن حبیم^(۱۱۷)، ملا خسرو^(۱۱۸)، علامہ احسانی^(۱۱۹) اور ابن حبیل^(۱۲۰) وغیرہ شامل ہیں۔ تیسرا نہ ہب یہ کہ سب سے پہلے تطبیق دی جائے گی، پھر ترجیح اور پھر نجت اور پھر توقف کیا جائے گا۔ یہ مذهب علامہ فارسی^(۱۲۱)، حضرت شاہ ولی اللہ^(۱۲۲)، علامہ عبدالحی لکھنؤی^(۱۲۳) اور مولانا اشرف علی تھانوی^(۱۲۴) کا

- ۱۱۶ - محمد بن حمزہ فاراری، فصول البدائع فی أصول الشرائع، تحقیق: محمد حسن حسن امامیل، بیروت، دار الكتب

العلمیة، ط ۲۷۱۳۲۵ھ، ج ۲، ص ۳۹۲

- ۱۱۷ - زین الدین بن ابراہیم بن محمد ابن حبیم، فتح الغفار بشرح المنار، مصر، حواشی عبد الرحمن الحجرادی، مصطفیٰ البابی

الحلبی، ۱۳۵۵ھ، ج ۲، ص ۱۰۹

- ۱۱۸ - ملا خسرو، مرأۃ الأصول شرح مرقاۃ الوصول، مطبعة الحاج حرم آفندی، ۱۲۹۲ھ، ج ۲، ص ۳۷۲

- ۱۱۹ - محمد بن ابی بکر حسانی، اللفظ المعمول فی بیان تعريف الأصول، تحقیق: د. علی بن سعد بن صالح الصویحی، مکتبۃ الرشد،

۱۳۲۵ھ، ص ۱۲۲

- ۱۲۰ - ابن حبیل رضی الدین، فقو الاثر فی صفو علوم الائیر، مکتبۃ المطبوعات الإسلامية بعنایة عبد الفتاح أبو غده،

ط ۲۵، ۱۳۰۸ھ، ص ۲۶

- ۱۲۱ - ابو الفضل محمد بن محمد الفارسی المعروف به فتح الہروی فارسی، جواہر الأصول فی علم حدیث الرسول ﷺ،

بیروت، دار الكتب العلمیة، ط ۱۳۲۲، ۱۴۰۵ھ، ص ۵۷-۵۸

- ۱۲۲ - شاہ ولی اللہ، حجۃ اللہ البالغة، باب التضاد فی الأحادیث المختلفة، المطبعة الخیریة، ط ۱۳۲۲، ج ۱،

ص ۱۳۸، ۱۳۹

- ۱۲۳ - عبدالحی، الأجوبة الفاضلة للأسئلة العشرة الكاملة، مکتبۃ المطبوعات الإسلامية، تحقیق: عبد الفتاح ابو غده،

ط ۲، ۱۳۲۲، ۱۴۰۵ھ، ص ۱۸۲-۱۹۷

- ۱۲۴ - مولانا اشرف علی تھانوی، جامع الآثار، دیوبند، مطبع القاسمی، س۔ ن، ص ۳

ہے، اور یہی مذهب جوہر محمد شافعیہ، مالکیہ اور حنبلہ کا ہے۔ احناف کے نزدیک ان تمام مذاہب میں سے راجح ترین مذهب پہلا ہے، جس میں نوح^(۱۲۵) مقدم ہے، پھر ترجیح اور آخر میں تطبیق ہے۔ مولانا سہارن پوری بھی حنفی مسلک سے تعلق رکھتے ہیں، لہذا ان کے پیش نظر لامحالہ احناف اصولیین کا طریق رہا ہو گا، جس کی ایک شہادت کتاب الطهارة کی شرح میں حسب ذیل بحث سے ملتی ہے:

امام ابو داؤد نے کتاب الطهارة میں باب فی کراہیہ استقبال القبلة عند قضاء الحاجة میں حضرت ابو ہریرہ رضی اللہ عنہ کی یہ حدیث ذکر کی ہے: إِنَّمَا أَنَا لِكُمْ بِمِنْزَلَةِ الْوَالِدِ، أَعْلَمُكُمْ فَإِذَا أَتَى أَحَدُكُمُ الْغَائِطَ فَلَا يَسْتَقِبِلُ الْقِبْلَةَ، وَلَا يَسْتَدْبِرُ هَا۔^(۱۲۶) (میں تمہارے لیے والد کی مانند ہوں، تھیس (ہر چیز کے آداب) سکھاتا ہوں، لہذا جب تم میں سے کوئی قضاۓ حاجت کے لیے جائے تو اسے چاہیے کہ نہ تو قبلہ کی طرف منہ کرے اور نہ ہی پیٹھ۔) اس حدیث سے معلوم ہوتا ہے کہ قضاۓ حاجت کے وقت قبلہ کی طرف منہ اور پیٹھ کرنا جائز نہیں، اور یہی مذهب احناف کا ہے۔ مولانا سہارن پوری اس حدیث کی وضاحت کرتے ہوئے لکھتے ہیں: ”قال العینی: احتج أبو حنیفة رحمه الله بهذا الحديث على عدم جواز استقبال القبلة واستدبارها بالبول والغائط، سواء كان في الصحراء أو في البناء، أخذًا في ذلك بعموم الحديث.“^(۱۲۷) (علامہ عینی فرماتے ہیں کہ اس حدیث سے امام ابو حنیفہ رحمۃ اللہ علیہ نے یہ استدلال کیا ہے کہ بول و

- ۱۲۵ - واضح رہے کہ احناف اصولیین نوح نصی کو ترجیح اور تطبیق پر مقدم مانتے ہیں۔ نوح نصی سے مراد یہ ہے کہ کسی حکم کا منسون ہونا رسول اللہ ﷺ کے قول یا صحابہ کرام کے اقوال سے ہو، جیسا کہ ترمذی کی ایک روایت میں آپ ﷺ نے ارشاد فرمایا: ”كنت نبيتكم عن زيارة القبور لا أفزوروها.“ سنن الترمذی، کتاب الجنائز، باب ما جاء في الرخصة في زيارة القبور، رقم الحديث: ۱۰۵۳ (میں نے تھیس قبروں کی زیارت سے منع کیا تھا، لیکن اب تھیس اجازت دیتا ہوں کہ تم زیارت کر لیا کرو۔) احادیث میں اس طرح کے نوح کو ”نوح نصی“ کہا جاتا ہے۔ جہاں تک نوح اجتہادی کا تعلق ہے تو درجہ بندی میں اس کا نمبر تطبیق کے بعد آتا ہے۔ ملاحظہ ہو: انور شاہ کشیری، فیض الباری، ج ۱، ص ۵۲، ۵۳، ۵۴ کے

علاوه العرف الشذی، باب النهي عن استقبال القبلة بغاط أو بول، ج ۱، ص ۵۲

- ۱۲۶ - سنن أبي داؤد، کتاب الطهارة، باب کراہیہ استقبال القبلة عند قضاء الحاجة، رقم الحديث: ۸

- ۱۲۷ - سہارن پوری، بذل المجهود، ج ۱، ص ۱۹۲

براز کی حالت میں قبلے کی طرف منه اور پیٹھ کرنا جائز نہیں، اور یہ حکم عام ہے چاہے صحر اہو یا گنجان علاقہ۔) امام ابو داؤد نے اس باب کے بعد ایک اور باب، باب الرخصة فی ذلک کے عنوان سے قائم کیا ہے، جس میں حضرت عبد اللہ بن عمر رضی اللہ عنہ قال: لَقَدْ أَرْتَقَيْتُ عَلَى ظَهِيرِ الْبَيْتِ، «فَرَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى لِيْتَيْنِ مُسْتَقِلَّ بَيْتَ الْمُقْدِسِ لِحَاجَتِهِ۔»^(۱۲۸) (حضرت عبد اللہ بن عمر رضی اللہ عنہ فرماتے ہیں کہ میں ایک مرتبہ گھر کی چھت پر چڑھاتو ہیں نے رسول اللہ صَلَّى اللَّهُ عَلَيْهِ وَسَلَّمَ کو قضاۓ حاجت کرتے ہوئے دیکھا اس حال میں کہ آپ صَلَّى اللَّهُ عَلَيْهِ وَسَلَّمَ کا پھرہ بیت المقدس کی طرف تھا۔) اس حدیث کی تشریح کرتے ہوئے مولانا سہارن پوری لکھتے ہیں: ”قال الشوکانی: استدل به من قال بجواز الاستقبال والاستدبار، ورأى أنه ناسخ.“^(۱۲۹) (علامہ شوکانی فرماتے ہیں: جن حضرات کے ہاں قضاۓ حاجت کرتے وقت قبلے کی طرف منه اور پیٹھ کرنا جائز ہے، وہ اس حدیث سے استدلال کرتے ہیں، نیز ان کے خیال میں یہ حدیث اس حدیث کے لیے ناسخ بھی ہے جس سے استقبال واستدبار کی ممانعت معلوم ہوتی ہے۔) بہ ظاہر ان دونوں احادیث میں تعارض ہے، سابقہ حدیث سے قضاۓ حاجت کرتے وقت استقبال واستدبار کی ممانعت معلوم ہو رہی تھی جب کہ اس حدیث سے ان کا جواز ثابت ہو رہا ہے۔ مولانا سہارن پوری نے اس تعارض کو حل کرتے وقت احناف اصولیین کا طرز اپنایا ہے، چنان چہ لکھتے ہیں:

قلت هذا الحديث لا يدل على جواز استدبار الكعبة فضلاً عن أن يستدل به على جواز استقبال الكعبة، فإن الاستدلال به موقوف على أن يكون وقع ذلك بعد النهي ولم يثبت تأخره، فلا يجوز أن يقال: إن هذا الحديث ناسخ للنبي، وغاية ما في الباب أنه لم يثبت التقدم والتأخر في النهي ووقوع هذا الفعل، لزم أن يقال: إنما وقعا في وقت واحد فيتعارضان ثم يتراجع المحرم.^(۱۳۰)

میرے نزدیک یہ حدیث تو استدبار کعبہ (قضاۓ حاجت کے وقت قبلے کی طرف پیٹھ کرنے) پر بھی دلالت نہیں کرتی، چنانچہ کہ اس سے استقبال کعبہ (قبلے کی طرف منه کرنا) ثابت کیا جائے۔ اور اس حدیث سے نئے کا استدلال کرنا

- ۱۲۸ - سنن أبي داؤد، كتاب الطهارة، باب الرخصة في ذلك، رقم الحديث ۱۲:

- ۱۲۹ - سہارن پوری، مصدر سابق، ج ۱، ص ۲۰۲

- ۱۳۰ - نفس مصدر وصحيفة

بھی اس بات پر موقوف ہے کہ ہمیں دونوں احادیث کے تقدم و تاخر کا علم ہو، جب کہ اس بارے میں کوئی صراحت نہیں مل سکی۔ زیادہ سے زیادہ ہم یہ کہتے ہیں کہ دونوں احادیث کا تعلق ایک ہی زمانے سے ہے، جب ایک ہی زمانے سے تعلق رکھنے والی احادیث باہم متعارض ہو جائیں، ان میں سے ایک حلت اور ایک حرمت کا تقاضا کرے تو ترجیح حرمت والی روایت ہی کو دی جاتی ہے۔

مولانا سہارن پوری نے احناف کے اس اصول کی وضاحت بھی کی ہے، لکھتے ہیں:

قال الحلبی في شرحه الكبير على المنيۃ إذا تعارض قوله عليه السلام و فعله، رجح القول، لأن الفعل

يتحمل الخصوص والعذر وغير ذلك، وكذلك إذا تعارض المحرم والمبيح، رجح المحرم.^(۱۹۲)

علامہ حلیٰ نے اپنی کتاب الشرح الكبير علی المنيۃ میں احناف اصولیین کا یہ اصول ذکر کیا ہے کہ جب نبی کریم ﷺ کے قول اور فعل میں تعارض ہو جائے تو آپ ﷺ کے قول کو ترجیح دی جائے گی، اس لیے کہ فعل میں یہ اختال بھی ہے کہ وہ آپ ﷺ کی خصوصیت ہو، یا کسی عذر وغیرہ کی وجہ سے کیا ہو۔ اسی طرح جب ثُمَّ (دلیل باحت) اور نُحْرِم (دلیل حرمت) میں تعارض ہو جائے تو محروم کو ترجیح دی جاتی ہے۔

جبیسا کہ اوپر واضح کیا گیا، متعارض احادیث کے حل کے سلسلے میں احناف اصولیین کا اصول یہ ہے کہ پہلے نسخ ثابت کیا جائے، اگر زمانے کے تقدم و تاخر کا علم ہو جائے، و گرنہ کسی ایک کو ترجیح دی جائے، اگر یہ بھی ممکن نہ ہو تو پھر تطیق دی جائے۔ مولانا سہارن پوری نے مذکورہ مثال میں یہی طرز اختیار کیا ہے، جب متعارض احادیث میں زمانے کا تقدم و تاخر معلوم نہ ہو سما تو پھر ترجیح کا طریق اختیار کر کے تعارض کو حل کر دیا ہے۔ تاہم یہ بات بھی واضح رہنی چاہیے کہ صاحب بذل الجھود نے اس بات کی کہیں وضاحت نہیں کی کہ وہ متعارض احادیث کا حل احناف اصولیوں کے طریق سے پیش کر رہے ہیں۔ اس لیے انہیں اس باب میں تیقن سے حقیقی اصولیوں کا پیر و نہیں کہا جا سکتا۔ حل مختلف الحدیث پر بذل الجھود کے مطالعے سے معلوم ہوتا ہے کہ سنن أبي داؤد کے فاضل شارح کو زیر نظر تناظر میں محدثین اور اصولیین کے طریقوں سے بحث نہیں، تعارض کے رفع سے سروکار ہے۔ وہ مختلف مذاہب میں جس کو جہاں مفید مطلب پاتے ہیں، کام میں لے آتے ہیں۔

نتیجہ، بحث:

علم مختلف الحدیث، فی حدیث کا ایک نہایت اہم اور توجہ طلب موضوع ہے۔ چنانچہ محدثین اور شارحین کتبِ حدیث نے اس کی طرف مقدور بھر اتفاقات کیا ہے۔ ان کی یہ کوشش رہی ہے کہ بہ ظاہر متعارض نظر

آنے والی احادیث کے تعارض کو تمام ضروری اور قابلِ لحاظِ تقلی و عقلی ذرائع کام میں لاتے ہوئے حل کیا جائے۔ ان کی یہ کاوش قارئین کے ذہنوں میں پیدا ہونے والے شکوک و شبہات کے ازالے میں کافی مدد گار ثابت ہوئی ہے۔ صاحب بذل الحجود نے بھی اس ضمن میں قابلِ قدر کام کیا ہے۔ آپ نے محدثین اور اصولیین دونوں کے طریق کے مطابق رفع تعارض کیا ہے۔ زیرِ بحث تناظر میں آپ کا انداز و اسلوب محدثانہ بھی ہے اور متكلمانہ، فقیہانہ، مورخانہ اور ناقدانہ بھی۔ حل مختلف الحدیث کے حوالے سے آپ صرف سابقہ محدثین کے کلام ہی پر اکتفا نہیں کرتے بلکہ اس پر نقد و تبصرہ بھی کرتے ہیں، جو عام طور پر اس کلام کا خلاصہ اور لب لباب ہوتا ہے۔ عقلی و تقلی ہر دو دلائل سے کام لیتے ہیں، روایات کی جانچ پر کہ کے تاریخی و منطقی اصولوں اور جدید ذہن کو اپیل کرنے والے عقلی دلائل کو کچھ اس انداز سے پیش کرنے کی کوشش کرتے ہیں کہ ایک تجدید پسند اور حدیث کی جھیت و اہمیت کے معاملے میں متذبذب شخص کی تشفی کا سامان ہوتا ہے، نیز احادیث رسول ﷺ میں مزعومہ فتنی و عقلی خرابیاں تلاش کر کے سادہ لوح مسلمانوں کے دلوں سے ان کی عظمت کو ختم یا کم کرنے والوں کی کوششیں ناکامی سے ہم کنار ہوتی دکھائی دیتی ہیں۔ مولانا جس متعارض حدیث کا حل پیش کرنے جارہے ہوتے ہیں اس سے متعلق دیگر احادیث کا حوالہ بھی دیتے چلے جاتے ہیں۔ اس طریق سے قاری کو تحفظ و وقت میں ایک ہی موضوع پر بہت سی معلومات حاصل ہو جاتی ہیں۔ تاہم کئی مقامات ایسے بھی ہیں جو زیادہ بحث کے مقابلے تھے مگر مولانا نے نہایت ہی مختصر گفت گو کی ہے، جو بعض اوقات ابہام کی حدود کو چھوٹے لگتی ہے۔ بعض مواقع پر فاضل شارح کے عقلی دلائل میں تنشی محسوس ہوتی ہے۔

